


Lehen il-Malti

MAHRUG

MILL-GHAQDA TAL-MALTI (UNIVERSITA')

FITTEX EGHRUQEK; ARA JEKK HUMIEX
FIL-HAMRIJA TA' MALTA. JEKK LE,
INT BARRANI F'ART MISSIRIJIEK.



IL-KUMITAT TA' L-GHAQDA TAL-MALTI (Università) — 1975/76

President: Professur Gużè Aquilina, B.A., LL.D., Ph.D.(Lond.), F.R.A.S.

Vici-President: Rev. Edward Fenech, B.A.(Gen.), B.A.(Hons.), M.A.,
Ph.D. (Leeds)

Segretarju: Peter Paul Buttigieg

Kaxxiera: Phyllis Mifsud, B.A. (Gen.)

P. R. O.: Vivienne Grima

Membri: M'Dolores Camilleri
Anna Ciappara

LEHEN IL-MALTI

BORD EDITORJALI

Editur: Professur Gużè Aquilina, B.A., LL.D., Ph.D. (Lond.), F.R.A.S.

Assistent Editur: Oliver Friggieri, B.A., M.A.

Membri: Rev. Edward Fenech, B.A.(Gen.), B.A.(Hons.) M.A., Ph.D.(Leeds),
Peter Paul Buttigieg
Godwin Xerri

META MORT IL-LIBJA

Meta konna ghadna kolonja Ingliza (Malta kellha ftit snin ta' libertà fil-istorja tagħha), kien hemm żewġ toroq biss miftuħa quddiemha — waħda li kienet tieħu għal **Downing Street**, Londra u l-oħra li kienet tieħu għal **Palazzo Venezia**, Ruma. Meta mbagħad Malta hadet rajha f'idejha, infetħu toroq godda, toroq li jieħdu għal pajjiżi fil-qrib, li qabel qajla kien ikollna x'naqsmu magħhom, u toroq oħra li jieħdu fil-bogħod hafna għal pajjiżi li qatt ma konna noħolmu li xi darba kien ser ikollna x'naqsmu magħhom.

Toroq godda, hbieb godda! Id-dinja kbira u kull ġens għandu dik ix-xi haġa li tagħz'u minn ġens ieħor. Fuq kollox, il-ġnus kollha huma magħmulin min-nies tad-demmi u l-laħam bħalna, nies fix-xaba' u nies fil-ġhaks, nies edukati u nies injoranti, nies minn fuq u nies minn taħt, nies haġkiema u nies maħkuma, nies ġusti u nies ingusti, nies indifferenti u nies impenjati fil-ġlieda għall-ġustizzja soċjali. Fuq tila ikbar, il-kwadru ta' l-umanità mxerrda ma' l-erba' kontinenti jidher akbar u aktar imżewwaq. Mal-ftuħ tat-toroq godda nqalghu opportunitajiet ta' safar, issa għal art u issa għal oħra li qabel qatt ma konna naħsbu fihom. Konna maqfulin ġo gaggħa. Il-bniedem meta jidra, bħal għasfur imfeddel, iħoss ruħu kuntent anki ġo gaggħa. Issa farrakna l-gaggħa u hrigna għall-beraħ, sirna tassew nies ħielsa; cit-tadini ta' pajjiż indipendenti u repubblika li s'issa għadu fi hndan il-**Commonwealth**. Ma nġhaġġlux! Nieqfu ftit, u nistaqsu lilna nfusna "Aħna tassew poplu ħieles? Jiddependi x'wiehed jifhem bil-kelma 'ħelsien'. Jekk b'ħelsien nifhemu biss li n-nies li jintbagħtu fil-gvern mill-poplu minn żmien għal ieħor jistgħu jagħmlu ligijiet mingħajr ma joqogħdu jitolbu, kif kienu jagħmlu dari, il-kunsens tal-Majestà

tagħha r-Regina, aħna poplu liberu. Imma sa hawn il-libertà tagħna hija libertà politika biss.

Meta dan l-aħħar kelli mmur Tuneż u waqaft għal ftit il-Libja nistenna l-ajruplan, u ftit ġimgħat wara mort għall-kongress Nisrani-Musulman li sar fi Tripli, għamilt ftit tar-riflessjonijiet u paraguni. Ta' min jaħseb fuqhom.

Fost l-Għarab osservajt qima kbira għal-lsien Għarbi, ilsien il-poplu. Fil-Libja dan ir-rispett għall-Għarbi huwa hekk kbir illi waslu biex għamlu l-ismijiet tat-triqat kollha, ħwienet, riklami u kull haġa oħra miktuba bil-Għarbi. Jista' jkun li barranin li ma jafux bil-Għarbi jiddejqqu għax ma jirnexxilhomx isibu t-triq waħedhom. Imma din hija affari tal-L'bjani. Dak li qgħadt naħseb fuqu huwa d-differenza ta' mentalità u s-sens ta' indipendenza tal-gvernijiet tagħna u l-gvernijiet Għarab. Il-Għarab huma hekk kburin bi lsienhom li, bla kompromessi ma' ilsna barranin, jagħtuh l-ewwel post f'pajjiżhom. Malta, li tiftaħar li m'għadhiex kolonja Ingliża, f'dik li hija lingwa ta' korrispondenza uffiċjali, anki ma' l-istess Maltin għadha inglizizzata, biex ma ngħidux li saret aktar inglizizzata minn qabel. Il-qagħda tal-Malti tħassret hekk bl-ikreh, li wieħed ma jiflahx ma jistaqsix "Għaliex mingħand l-Għarab ma tghallimniex nirrispettaw ilsienna bħalma huma jirrispettaw ilsienhom? U, l-aħħar mill-aħħar, mhux l-Għarab biss imma l-pajjiżi kollha ċivilizzati jirrispettaw ilsienhom.

L-Ingliż jidher li għad għandu r-riħ fuq ilsien il-poplu fl-uffiċini tal-Gvern u sa fid-Dipartiment ta' l-Edukazzjoni. Fl-Università (Maltija jew barranija?) għandna zghazagh, speċjalment tfajliet, li jhossuhom superjuri għal haddieħor meta jitkellmu **speċi ta' Ingliż**. Sa ftit snin ilu, hadd ma kien jista' jitkellem bil-Malti fil-laqgħat tal-Kunsill, Senat u Fakultà ta' l-Università. Il-minuti flok jinżammu bit-Taljan bħal dari jinżammu bl-Ingliż; barra l-minuti tal-Kunsill Rappreżentattiv ta' l-Università (KRS) li jzommuhom bil-Malti (iż-zgħar imexxu l-kbar!).

Mhux hekk fil-Libja u fil-pajjiżi fl-Ewropa u fl-Asja li ftaħna toroq godda jinfdu magħhom. F'dawn il-pajjiżi sitwazzjoni bħal din kienet titwaqqa' għaċ-ċajt, biex ma ngħidx kienet tkun dikjarata illegali meta dan l-għajb isir fl-uffiċini tal-Gvern stess.

Aħna nafu fejn sejr in jew ma nafux? Nafu xi rridu jew le? Nafu sewwa x'għandna nifhmu bil-kelma 'indipendenza'? Nafu li l-indipendenza politika waħedha mhix biżżejjed jekk magħha ma jkunx hemm ukoll l-indipendenza tal-karattru Malti mibni fuq l-identità nazzjonali tagħna? Kemm ser indumu naħarbu minna nfusna qisna s-seftura mir-raħal li biex tagħmilha tal-kbira, bħas-sinjura, taħbi min hi ommha u min hu missierha! Din insejħulha 'indipendenza'?

Fil-Libja ulied ir-residenti barranin, li jmorru biex jistagħnew,

huma obbligati jitgħallmu l-ilsien Gharbi. Rajt klassi ta' tfal Amerikani jaqraw l-Gharbi b'heffa! Anki jekk aħna ma naslux sa hawn, ma nistgħux għall-inqas naslu biex naffermaw b'mod aktar ċar l-istatus ta' l-ilsien Malti f'pajjizna, l-aktar fost il-membri taċ-ċivil li, mhux inqas mt-tagħlim ta' l-Gharbi (u li biex jitgħallmuh intbagħttilhom ċirkulari bl-Ingliż!) jeħtiġilhom tagħlim aqwa ta' ilsien pajjiżhom halli jistgħu jaqdu dmirhom aħjar mal-poplu Malti, l-aktar il-kotra tal-ħaddiema, fosthom ħafna bdiewa, li biex nuża kelma popolari ħafna llum, ma tidholx fil-klassi ta' l-'elite'? U dwar il-Għarab, nies ta' lsien qawwi u storja kbira, ma nistgħux, barra nibnu u nsahħu r-rabta tagħna magħhom fuq iż-żejt biss (interessi materjali) nibnuha wkoll fuq il-lezzjoni li jaġhtuna bil-mod kif huma jafu jirrispettaw ilsienhom u f'pajjiżhom jaġhtuh l-ewwel post fuq ilsien barrani?

Barra miż-żejt nistgħu nimpurtaw mil-Libja l-irġulija mill-pajjiżi Għarab. Din hi t-tagħlima li tghallimt meta mort il-Libja.

Osservazzjoni oħra qabel nagħlaq: Bħalissa għandi f'idejja l-**Annual Report** (Adroddiad Blynyddol) għas-sena 1974-75, tan-National Library of Wales (Llyfrgell Genedlaethol Cymru). Parti minnu huwa bil-Welsh u l-bqija bl-Ingliż. Għaliex aħna l-Maltin aħna hekk diversi mhux biss mill-Għarab imma anke mill-Welsh, għalkemm dawn qegħdin fil-qalba ta' l-Ingilterra iżjed minna? Jidhrilna li wasal iż-żmien li kemm il-Gvern kif ukoll l-awtoritajiet ta' l-Università jaffermaw iżjed il-karattru Malti ta' l-Università tagħna. Ma jidhirlix li aħna xi haġa aħjar mill-Welsh li arthom hija biċċa waħda mill-istess art ta' l-Ingilterra.

G. AQUILINA
Editur

FARAĠ

*Meta xi hadd għażiż imutlek,
Alla miegħu riedu
biex isabbruk iġhidulek ħbiebek.*

*Mhux lakemm nemmen
li Alla f'daqshekk jindaħal,
dwar min iġhix u min imut.*

*Imma nemmen,
nithajjar nemmen,
għax jekk Alla ħabb lil min ħabbejt,
halli jieħdu,
u jien nitfarrag
x'hin nemmen
li Alla iġhożż lil min għożżejt.*

GUZE' DIACONO


IFFRANKA L-FLUS

**Ix-xarba
favorita
tiegħek
issa
fi flixxun
KBIR**

(10oz BOTTLE)



**L-AKTAR
XARBA
POPOLARI
F'MALTA**



LOQMA HOBŻ

*B'diqa u karba
loqma ħobż
kont tlabtek darba.*

*Iżda l-ħobż li ridt titmagħni
kien għadu lanqas biss
sar qamħ safrani.*

*U l-għalqa tiegħek
minħabba fija
flok żrajtha qamħ
baqgħet ħamrija.*

GORĠ BORG

RAXX

*It-tfajla li niżlet sax-xatt
gie r-raxx ta' l-imħabba fuq wiċċha
u ħolmot kif joħlom kulħadd.*

*'Mma meta l-mewġ għaja
u naqqas u naqqas fis-skiel,
il-gibda tal-baħar intfiet.*

*U stenbħet it-tifla
mill-ħolma l'għaddiet.*

GORĠ BORG

Għażla kbira ta' kotba u rivisti lokalj u barranin issibuha

FI-IDEAL BOOKSHOP

**(Putirjal, faċċata tat-Terminus tar-Rabat, Għawdex
Telephone 76609)**

Lesti li nordnaw kotba li ma jkollniex u nagħtu skont sabiħ għal
kwantitajiet.

SINGER

IL-MOD PRATTIKU BIEX TIFFRANKA L-FLUS

Għand SINGER issibu għażla varjata ta' Magni tal-Hjata, Refrigerators, Magni tal-Hasil, Cookers, Televisions, Fannijiet u Radios. SINGER joffru prodotti ta' l-aqwa kwalità u jiggarrantulkom servizz pront u effiċjenti.

Araw dawn il-prodotti fiċ-Ċentri Singer u
għand l-Aġenti f'Malta u Għawdex
SINGER — għat-thaffif tax-xogħol fid-dar

SAPIENZAS

AGENTI TA' GHAZLA SHIHA
TA' KOTBA GHAL KULHADD

SAPIENZAS

- STAMPAR
- "STATIONERY"
- KOTBA
- GAZZETTI

SAPIENZAS

26, TRIQ IR-REPUBBLIKA,
VALLETTA.

Telephone 25621

UNIVERSITY BOOKSHOP,
L-UNIVERSITA' RJALI,
MSIDA.

Telephone 36451

IL-LEGGENDA TAL-MALTIN ASSEDJATI FL-IMDINA

G. CASSAR PULLICINO

Malta pajjiż ckejkien u fl-istorja mqallba tagħha ġarrbet ħbit u attackji li mhux biss jimlew lill-kotba ta' l-istorja miktuba imma wkoll iżewqu bi lwien tal-fantasija l-istejjer u l-leggendi ta' niesna. Bosta minn dawn il-leggendi storiċi għandhom x'jaqsmu mal-ħbit tat-Torok, meta dawn kienu jinżlu, jaharqu l-uċuħ u jharbtu djar u rhula, jekk ma jgorrux ukoll fil-jaśar lill-irġiel u n-nisa li jaqgħu taħt idejhom. X'uħud minn dawn l-istejjer jirrakkontaw kif mis-serijietna ħelsu minn, u ħarrbu lit-Torok bil-ġhajjnuna tal-Madonna, ta' San Pawl jew ta' xi qaddis ieħor, u din ix-xorta ta' leggenda ssibha mxerrda f'ha'na bnadi sew ta' Malta kemm ta' Għawdex. Imma mbaġħad hemm xorta ta' leggenda li turina kif niesna daħqu bl-egħdewwa u gāġħluhom jitolqu bil-ġhaqal ta' moħhom biss, dak il-ħażen li kull poplu jiftaħar li għandu minnu doza aqwa minn ta' ħaddieħor.

Il-leggenda li se nitkellmu fuqha tissemma bil-miktub għall-ewwel darba mill-Ġ'żwita Malti Giro'amo Manduca (1574-1643) li fost ħwejjeg oħra ħalla fil-Kulleġġ tal-Ġizwiti f'Palermo manuskritt **Istoria Maltese, o sian Tradizioni sopra le notizie concernenti l'Isola di Malta!**¹ Liema kienu dawn it-tradizzjonijiet iġharrafna, fil-qosor, I.S. Mifsud fil-Ms. Nru 2 tal-Biblijoteka Rjali fejn naqraw (pp. 541-2) illi fl-1470 niżlu Malta 18,000 Mislem u wara li qatlu ħafna nies u ħarbtu l-ġzira, dawru l-Imdina “. . . u billi ħasbu li setgħu jieħdu l-belt jekk jassedjawha, dawruha hekk tajjeb illi l-pajżani ma setgħux iktar joħorgu biex iġibu xi ħaġa mill-kampanja. . . u għalkemm kienu waslu fl-aħħar il-Maltin ta' ġewwa l-belt ma qatgħux qalbhom anzi, biex juru lill-ġhadu li m'għandhom bżonn ta' xejn, meta stednuhom biex iċedu, u baġħtulhom rigali ta' ħobż u ikel ieħor, il-Maltin irruftaw u reggħu kollox lura, b'ż-żieda ta' xi gbejniet friski sabiex iġharrafu li ġewwa l-belt kellhom biżżejjed minn kull ħaġa meħtieġa għall-ikel. Il-gbejniet kienu għam'uhom bil-ħalib ta' xi nisa, u fuq hekk l-egħdewwa qatgħu qalbhom . . .”

Dan li għedna nkiteb minn Manduca 'l fuq minn 330 sena ilu. Mitejn sena wara, daqs mitt sena ilu, il-leggenda kienet għadha ħajja, għax fl-istorja tiegħu Castagna, waqt li jgħid fuq meta t-Torok ħabtu għa' Malta fl-1427, kiteb: “Ma' tul dan iż-żmien, it-Torok biex juru lill-Maltin illi bis-sejf u b'ħilithom iridu jirbħu, u mhux b'l-ġuħ, baġħtulhom tagħbija ta' ħobż b'rigal; iżda tagħna

biex juruhom li għandhom ħobż u biex jieklu wkoll, gábru mal-ħalib tan-nghaġ u l-baqar li kellhom, il-ħalib tan-nisa li kienu jreddgħu, u fuq kull ħobża li dahħluhom it-Torok, għamlu gbejna u reggħu baġtuhomlhom lura”.²

Kelma b’kelma, tista tghid, minn fuq Castagna insibu fl-1889 il-leggenda mdeffsa fir-rumanz **Ineż Farruġ** ta’ Anton Manwel Caruana.³ Eqreb lejn žmienna Ninu Cremona wera li kien jaf l-istorja meta, mas-60 sena ilu, sewwa sew qabel il-Gwerra l-Kbira kiteb id-dramm storiku-pastorali **Il-Fidwa tal-Bdiewa** li baqa’ Ms. sa ma deher stampat l-ewwel darba fl-1936. F’dan id-dramm, li fih sfond folkloristiku qawwi, insibu l-istess leggenda mqiegħda f’ħalq Gwerrino, wiehed mill-għassiesa ta’ Don Carlos, sid l-oqsma, meta lil shabu taħom l-aħbar tan-nies magħluqa ġewwa s-swar fl-Imdina b’dawn il-versi:

“ . . . dawk in-nies taqbida kellhom ħarxa
qabel ħaxkinhom go l-Imdina l-għadu.
L-għadu kien niżel f’dawk l-ixtut tan-naħa
l-oħra minn fejn tkun tielgħa x-xemx, u niżżel
eluf ta’ nies mix-xwieni. Mill-irħula
ħarrab l-ibdiewa, battal djar u seraq,
kemm sab, għamara. Sigar qered, waqqq’
kemm-il ġebła sab wieqfa

. u l-għadu

sabiex jiddieħak b’dawk in-nies magħluqa
ġewwa l-hitan tal-belt baġtilhom tagħbi
ta’ ħobż għaliex bil-ġuħ ma jridx joqtolhom

*Il-ħobż, kif qalu, reggħu lura, u gbejna
tan-nghaġ imħallta bil-ħalib mis-sider
tan-nisa tagħhom baġtu lill-egħdewwa;
u dan biex juru li bil-ġuħ imutu,
imutu jridu lkoll, ‘ma l-qawwa tagħhom
bil-qilla ta’ Legħdewwa le titkisser”.*⁴

S’hawnhekk l-istorja letterarja ta’ din il-leggenda Maltija. Il-motiv ewlieni huwa li l-Maltin, biex jehilsu mit-Torok li kienu jassedjaw l-Imdina, baġtuhom lura l-ħobż bil-gbejniet fuqhom biex bħallikieku juru li ma jonqoshom xejn u għalhekk jistgħu jtaflu r-reżistenza tagħhom. Skond il-leggenda, il-ġrajja setgħet kienet fis-seklu 15, i.e. jew fl-1427 jew fl-1470; u kif rajna, l-ewwel ma nkitbet fis-seklu 17, minn Girolamo Manduca, jiġifieri mitejn sena wara li suppost ġara dak li jirrakkontaw misserijietna.

Kieku kellna nieqfu Malta, ma kien ikollna xejn iktar xi ngħidu. Biss, l-istess motiv tal-gbejniet niltaqgħu miegħu f’xi leg-

gendi li ngabru minn xi postijiet fi Sqallija u li gew studjati bil-ghaqal mill-folklorista Sqalli Giuseppe Pitre'. Fil-Kalabrija wkoll tinghad storja dwar post jismu Sant' Agata li fiha, bhal f'dak ta' hawn Malta, il-ghlieda tkun mat-Torok. Din tal-Kalabrija tghid hekk:

"Darba wahda nizlu t-Torok fuq ix-xtajta ta' Ravagnese, u jaharqu w iharbtu waslu sa Sant'Agata. Imma n-nies, li saru jafu bil-bicca, kellhom zmien ihejju ghad-difiza: u l-gvernatur geghelhom idahhlu gewwa s-swar kemm imriehel u bhejjem kien hemm jirghaw fil-kampanja. It-Torok billi ma setghux jiehu l-belt bl-assa't, hasbu li jehduha bil-guħ, u dawruha bl-assedju. In-nies tal-belt zammu bi qlubija kbira, u dejjem kienu jistennew li taslilhom l-ghajjnuna; imma l-ikel beda jonqos minn jum għal iehor, il-gvernatur hawnhekk ordna li n-nisa kollha li kellhom it-trabi jin-gabru fil-pjazza, u meta ngabru kollha, fissrilhom il-hsieb tieghu li ghogob lil kulhadd. In-nisa gabru l-halib tagħhom fi skutella mdaqgsa; sejhu wiehed ragħaj li mill-halib hareg ġobna sabiha, u din il-ġobna xehtuha bil-magna fit-tinda tal-kaptan tat-Torok. Dan gabarha, u qal bejnu u bejn ruħu: "Jekk dawk il-mishutin ghad fadlilhom daqshekk provvizjon biex jarmu ġobon tajjeb u frisk bhal dan, kollu ta' xejn li nibqghu hawn biex nahlu z-zmien." U geghelhom idoqqu t-trombi ta' l-irtirata; it-Torok telqu lura lejn il-bastimenti tagħhom u hekk Sant'Agata baqghet salva."⁵

Qegħdin taraw kemm tixbah lil tagħna l-leggenda tal-Kalabrija? Issa mmorru Sqallija. Hawnhekk iz-zmien tal-grajja mhuwix zmien tat-Torok, izda daqs mitejn sena qabel, u sewwa sew għandu x'jaqsam mar-rewwixta ta' l-Isqallin kontra l-Francizi li grat nhar il-31 ta' Marzu, 1282, u li baqghet maghrufa fi-istorja bhala **I Vespri Siciliani**. Il-leggenda tghid hekk: "Fi zmien l-antik gewwa Sperlinga kien hemm il-Francizi. L-Isqallin għamlu rew-wixta, il-Vespro, mal-gzira kollha, imma dawk ta' Sperlinga ma ridux jafu u ngħalqu gewwa s-swar. Waslu mbağħad l-iskwadri minn Palermo u dawru l-pajjiz: dawk ta' gewwa ħadu l-halib tan-nisa, għamluh gbejniet zghar, u waddbuhom minn fuq il-Kastell biex juru li huma ma jistghu qatt imutu bil-guħ: u daqqu l-qniepen tal-baqar u tan-nghağ biex bhal'ikieku hemm gew kellhom merħliet kbar ta' baqar."⁶

L-istess storja tinghad f'Sciacca, fi Sqallija wko'l, imma bil-maqlub fis-sens li did-darba huma l-Francizi li dawru lill-belt bl-art u bil-baħar, u mhux Sqallin bejniethom. F'Castrogiovanni, imbağħad, provincja ta' Caltanissetta, dejjem fi Sqallija, il-grajja tbid-del ix-xena u d-data. Il-Konti Ruggieru kien ilu x-xhur jithabat biex jiehu l-ortizza. Meta ra li għalxejn, bağħat xi nies tieghu biex bejn ihedhdu lin-nies tal-belt u bejn jaraw kif tista' ssir il-paci. Dawk ta' Castrogiovanni, tghid il-leggenda, laqghuhom bil-hlewwa, min-ghajr ebda biza', u wrewhom imniezel kbar ta' qamħ, li fil-fatt ma

kenux hliel ramel bil-qamh; u donnhom kienu zguri minnhom infushom, ghax ma redux jaghm u paci. Imbaghad gabru l-halib tal-bhejjem kollha, ghamluh gobon, u xehtu fuq l-ghadu biex igagħlu l-Konti Ruggieru jerga' lura mill-hsieb tieghu.

Fi zmienijiet qabel dan, zmienijiet kassici, insibu stejjer jix-xiebbu li nkitbu dwar bliet assedjati u li jinqraw ukoll fil-kitba ta' Pitre li semmejna. Frontino jghid li meta n-nies ta' Atene kienu indawrin mill-Ispartani, kif ukoll meta r-Rumani kienu gew assedjati mill-Galli gewwa l-Campidoglio, ghamlu l-istess bhal m'ghedna izda xehtu, flok gbejniet, i-hbejziet. Din ta' l-ahhar isemmiha wkoll il-poeta Latin Ovidio, fil-Fasti tieghu. Wara li l-Galli hadu Ruma, assedjaw il-Campidoglio u meta kienu għoddhom haduh bil-ghu, Giove, wiehed mill-awlat tar-Rumani, qal lin-nies assedjati biex il-qamh kollu li kien fadlilhom jaghgnuh u jaghmluh hobz, u dawk il-hobziet jittfghuhom fil-kamp tal-ghadu biex juruhom li r-Rumani ma jirrendux bil-ghu. Fuq hekk i-Galli hallew l-assedju u telqu.

Fiz-zmienijiet tan-nofs, i-Medju Evu, niltaqghu ma' hafna kazijiet ta' assedji li fihom min ikun imdawwar mill-ghadu jixhet minn fuq is-swar jew jitlaq jigr u fost l-ghadu xi annimali biex jagħtu x'jifhmu li għad għandhom ikel biex jibqghu jzommu għat-tul. L-Alessandrini telqu erha fejn il-kamp ta' Federico Barbarossa; il-Konti Ottone u r-regina Alelaide bagħtu hanzir il-kamp ta' Berengario; il-Kontessa Matilde halliet baqra barra l-kastell tagħha ta' Canossa, u hekk ukoll fis-seklu XIII kienu hallew għogol in-nies ta' Tlemcen, belt fi-Afrika ta' Fuq. Wahda mara minn Carcassona telqet qazquz fil-kamp ta' Carlo Magno, u bhal dawn issib ezempji oħra kemm trid.

Il-hrejef u l-leggendi għandhom habta jithalltu, izidu ma' wahda bicca minn oħra, u jibdlu l-incidenti minn zmien għal iehor b'mod li mhux la kemm taqbad tisser kif dan it-tibdil sar, u għaliex. Fl-1485, igifieri bejn wiehed w iehor meta suppost li gara l-fatt imsemmi fil-leggenda Maltija li qrajna fil-bidu, hareg ktieb f'Napli li fi l-awtur, Francesco del Tupper, zied xi stejjer ma' dawk ta' Esopo li hu qaleb bit-Taljan. Fost dawn wahda minnhom kienet din: "Wiehed zagħzugh, kontra d-drawwa tal-belt tieghu, ma riedx joqtol lil missieru xwejjah; imma zammu moħbi d-dar. Wara xi zmien il-belt, assedjata mill-ezerctu tal-ghadu, kienet għoddha cediet bil-ghu; imma x-xwejjah, meta kien mistoqsi mit-tifel, ta parir illi jinxehtu fuq l-ghadu l-hobz u l-gobon. Hekk sar, u l-ghadu belagħha li fil-belt kien għad hemm provvisti bizzejjed ta' l-ikel, u telaq minn hemm. Minn dak iz-zmien inqatghet minn dik il-belt id-drawwa kiefra li joqtlu l-x-xjuh."

Hawnhekk jidher car li l-motiv tal-hobz u l-gobon zdied biex bih tlaqqmet hraba li bil-ors kienet eqdem bil-bosta. Din il-hrafa tinsab ukoll f'Malta u jagħtiha Patri Magri.⁸ Fiha t-tifel flok joqtol 'il missieru, jagħalqu gewwa għar u kien ta' kuljum imur jagħtih

x'jiekol u x'jixrob. Is-sultan jagħtih tliet biċċiet xogħol x'jagħmel inkella joqtlu, u kull darba dan jirnexxilu għax kien imur għand missieru fil-għar u x-xiħ iġhidlu x'għandu jagħmel. Fl-aħħar is-sultan ried jaf mnejn gieb dak l-għerf kollu, it-tifel qallu li ma kienx qatel 'il missieru, u s-sultan amar li minn dak inhar lix-xjuħ ma kellhomx joqtluhom iktar. Fil-ħrafa Maltija ma tissemma xejn il-biċċa tal-hobż u l-ġobon, u lanqas ma jissemmew assedji jew Torok. Mhux haġa kbira li l-istess ħrafa, li tinsab imxerrda tista' tgħid ma' kullimkien, kienu jafuha wkoll f'Napli, u hemmhekk in-nies tawha hajja ġdida billi żiedu magħha l-incident jew motiv tal-hobż u l-ġobon. Għax il-poplu dejjem ifittex jagħti r-raġuni ta' kull ma jigri, u l-għerf tax-xjuħ hija haġa wisq għal qalb il-poplu.

Minn dan kollu li għedna jista' wiehed jasal biex iġhid, kif qal Pitré, illi l-egħruq ta' dawn ir-rakkonti ma jistax ikun li ma humiex mibnijin fuq fatt veru, kif hafna drabi huma mibnijin il-legġendi storiċi, għalkemm mibdulini u sfurmata. Il-bniedem meta jsib ruħu f'ċerti ċirkostanzi jixx'ebhu, haġa waħda u l-istess jaf jagħmel, kullimkien. Jingħad li fl-1849, meta l-Awstrijaċi kienu qed jassedjaw Venezja, ġara li f'Malghera wiehed fizza l-Awstrijak resaq biex iġhidilhom iċiedu. Zammewh fil-fortizza sakemm il-gvern jagħti r-risposta, u sadattant il-Ġeneral Ulloa lestielu kolazzjon b'serduk mixwi u flixkun xampanja. Il-fizzjal qallu: "Kif? għadkom tieklu s-sriedek u tixorbu x-xampanja? Mhux kif iġhidu mela, li tinsabu neqsin minn kolloxx!" "Kaptan", qallu l-Ġeneral, "jekk trid xi tużżana sriedek jew flixken minn dawn, noffrihomlok b'qalbi kollha". Fil-fatt, dak is-serduk kien l-ikla kollha tal-ġurnata li kellu l-Ġeneral; dak il-flixkun ma kienx hemm ħliefu, u l-Ġeneral dak in-nhar fil-għaxija kellu jmur jorqod bl-istonku vojtt⁹ Issa hawnhekk għandna tista' tgħid l-istess storja. U aktarx li meta sab ruħu f'dik iċ-ċirkostanza, li tista' tigri lil kulhadd kullimkien fejn ikun hemm assedju, il-Ġeneral gietu f'moħħu jagħmel kif għamel biex ma jurix li għandhom in-nuqqas fil-fortizza.

Din l-istratagemma hija komuni hafna. Malta stess, fi żmien il-Frañċiżi għandna fit-tradizzjoni t-tifkira ta' xi haġa bħalha. Iġhidu li Ċensu Borg, "Braret", li kellu f'idejh il-kamp u l-batterija tal-Għargħar, fuq il-għolja bejn B'Kara u Tas-Sliema jew San Ġiljan, ha f'tit nies milli kellu madwar San Ġwann tal-Għargħar, dik il-knisja żgħira li tinsab f'dak il-quċcata, ġeghelhom jigbru l-midriet li sabu u joqogħdu erbgħa erbgħa wara xulxin, kull wiehed bil-midra fuq spalltu bħala xkubetta. Imbagħad qagħad idawwar lil dawn l-istess f'tit nies madwar il-knisja halli jħasseb lill-għadu li kien għaddej riġment ma jispiċċa qatt ta' suldati Maltin armati.¹⁰ U l-istess f'Għawdex, darba jgħidu li kien hemm xi suldati Frañċiżi telgħin minn Marsalforn, meta xi bdiewa ntefghu fuqhom bl-imdieri bi tliet ponot f'idejhom. Il-Frañċiżi ħasbu li dik kienet xi arma ġdida, u tant beżgħu li telqu jigru b'saqajhom

wara daharhom.¹¹

Mela dan kollu jurj li storja bhal din tista' titnissel minn xi hadd li fis-siegha u l-hin jahsibha kif ghandu jaghmel biex jidhaq bil-ghadu. Imma min-naħa l-oħra ma ninsewx li l-istejjer u l-leġġendi, dari kif ukoll illum, jimxu u jaqsmu l-fruntieri w l-ibħra, u jinbidlu xi ftit ukoll minn pajjiż għal iehor. Naraw ftit fejn ma taqbilx sewwa l-leġġenda Maltija ma' dawk li semmejna minn Sqallija u Calabria u postijiet oħra. Dawn huma kollha ippennjati jew fuq il-biċċa tal-gbejniet jonkella, flok il-gbejniet, il-ħbejżiet. Issa hawn Malta għandna motiv li biex nġhid hekk huwa tagħna biss. It-Torok, donnhom bi spirtu kavalleresk, biex juru li ma jridux joqtluhom bil-guħ, jibagħtu tagħbi ħobż lill-Maltin magħluqin ġewwa l-Imdina, u l-Maltin, biex juru li kellhom bizzzejjed x'jieklu, iregġġgħulhom lura l-hobż, u fuq kull ħobża jqieghdu gbejna. Kif ġiethom din l-idea ma tistax tgħid malajr, imma għandu mnejn li billi niesna sa žmienna jħobbu jieklu l-hobż bil-gbejna, misserjietna għogobhohm idahħlu dak il-motiv biex aktar l-istorja jġibuha qrib is-sewwa. Min-naħa l-oħra, l-istorja ta' dak li ġara fi Sqallija fil-Vespri Siciliani għandu mnejn kienu ilhom li saru jafu biha l-Maltin minn xi suldati Sqallin li kienu ġew iservu Malta, jonkella b'xi kuntatt iehor ma' Sqallija.

Hawnhekk jista' xi hadd iqanqal id-dubju serju jekk wara kollox, il-leġġenda tagħna għandhiex titqies bħala haġa ġenwina tal-poplu. Jekk noqogħdu naraw sewwa, insibu li din hija leġġenda miktuba, u rajna kif nies letterati hađu wiehed mill-iehor u was-slu l-istorja mis-seklu 17 sal-lum, mingħajr lanqas varjanti wiehed sostanzjali. U barra l-kittieba li semmejna, donnu li l-leġġenda Maltija ma baqghetx ħajja fil-moħħ tal-poplu, li soltu haġa bhal din tkun għal qalbu, iġhożża u jgħaddiha minn ġenerazzjoni għal oħra. Dan id-dubju donnu jissahħaħ minħabba fatt iehor li se nsemmi issa. L-istess Manduca li kiteb il-leġġenda għall-ewwel darba, malli jispiċċa mill-istorja, iżid iġhid hekk: “. . . b'dana-kollu, billi ma setgħux jispiċċaw l-assedju, meta sabu ruħhom ikkunsmati u meqrudin, il-Maltin għamlu wegħda universali li kull sena jagħmlu, bhas-snin kollha li ġejja, purċissjoni ġenerali tal-kleru kollu regolari u sekolari, bil-kumpaniji tal-gżira kollha, fi-iktar knisja 'l bogħod ta' Malta, kif għadu jsir sal-lum, b'wegħda, ta' kull sena, fil-festa, ta' San Girgor, billi dak huwa l-iktar žmien komdu tas-sena . . .” Mela Manduca stess iġhaqqad it-tradizzjoni mal-leġġenda, tradizzjoni li jwettaqha Mons. Duzina fl-1575 fil-Vista Pastoral i tiegħu meta jgħid li x-xjuħ kienu qalulu li l-purċissjoni ta' San Girgor kenet issir b'wegħda ta' meta l-Maltin ħelsu mit-Torok. Issa ġeneralment insibu li fejn hemm tradizzjoni ta' xi haġa li ssir b'wegħda, it-tifkira tibqa' ħajja u bla mittiefsa għal mijiet ta' snin, u l-interċessjoni tal-qaddisin jew tal-Madonna ma teżistix magħquda flimkien ma' leġġenda oħra, biex nġhid hekk

profana, bħal mhi l-istorja tal-gbejniet.

Hi x'inhi dawn huma kollha fehmiel li kull wahda tista' tkun minnha, imma liema sewwa ma nistgħux nġhidu. Għall-qarrejja nahseb li jkun biżżejjed li jafu li hawn Malta għandna din il-leġġenda li, fil-qalba tagħha, hija sabiħa u tghaqqadna ma' tradizzjoni mxerrda u qadima sa miż-żmenijiet klassiċi. It-tama tagħna hija li stejjer oħra bħal dawn jinfakkru biex wara jkunu jistgħu jigu studjati bir-reqqa bħalma ppruvajna nagħmlu hawnhekk f'din il-kitba.

- 1 Ara I.S. Mifsud, *Biblioteca Maltese* 1764 p. 214.
- 2 P.P. Castagna, *Lis-Storia ta' Malta bil-Gzejer taħha* (It-Tieni Darba — 'Storia Politica' 1890 p. 143.
- 3 Ara l-edizzjoni annotata mill-Prof. G. Aquilina (tiolet ħarġa, stampat mill-ġdid fl-1968) p. 103. It-tieni edizzjoni ta' dan ir-rumanz ħarġet fl-1912 u kien deher ukoll, biċċa biċċa, fil-gurnal *L'Unioni Maltija* taħt l-isem *Ix-Xebba ta' Hal Far* bejn l-1919 u l-1920.
- 4 A. Cremona, *Il-Fidwa tal-Bdiewa*, Tieni Edizzjoni, 1948, p. 165.
- 5 Ara l-istudju ta' G. Pitřé, *La Leggenda delle città assediato in Sicilia* fil-ktieb tiegħu "Studi di leggende popolari in Sicilia e nuova raccolta di leggende siciliane" Volume Unico. Torino, 1904, pp. 180-181.
- 6 *Ibid.* p. 178.
- 7 *Ibid.* p. 181.
- 8 M. Magri, S.J. *Ix-Xiħ midfun ġol-Għar*, fil-gabra *Ħrejjef Missirijietna* stampati mill-ġdid fl-1967, pp. 118-122.
- 9 G. Pitřé, *op.cit.* p. 187.
- 10 E.B. Vella, *Storja ta' Birkirkara bil-Kollegġjata Tagħha*. 1934, p. 283.
- 11 J. Cassar Pullicino *The French Occupation in Maltese Tradition* f'"The Sundial" Vol. 4, No. 8 (1948), p. 31.

LILL-BAJJA TA' SAN TUMAS

Qajla fil-ħemda ta' lejla sajjija,
Hemm qalb il-wileġ biswit San Tumas,
Tinzel ix-xemx u tixghel ħamranija
L-ġholja, u warajha toġħdos kollha nġhas.

U ġewwa l-ġhabex imżewwaq b'elf dija,
Bħal ikun wasal il-ħin ta' l-ġharrās,
Isqra fil-ġholi jduru ġeġwiġija,
Friefet eġħfired iħufu bla ras.

Hekk kont ħlontok San Tumas fit-tfulija,
Meta f'ġħajnejja ċkejknin kont ġhożzejtek,
U ġrejt f'kull ġħalqa, tqallibt f'kull ħamrija.

Dort ma' kull radda qalb qarsu w ġħolliq.
San Tumas ibqa' kif darba ħabbejtek
Meta f'żiffitek fhimt nifs il-ħallieq.

RAYMOND VELLA

FRANĠISKU SAVERJU CARUANA

J. P. VELLA

Dejjem staqsejt lili nnifsi kif kellu jghaddi ha'na zmien qabel ninteba' li zijuwi kien dilettant tal-Malti. Dejjem zammejtu bhala dilettant ghax qatt ma' kelli h'ijel ta' dak li kien ghamel snin qabel meta l-Malti ma' kienx meqjus bhala l-ilsien ufficjali taghna. Kemm domt nistudja l-Liceo, ebda surmast tal-Malti ma' semma lil F.S. Caruana; il-grammatika li kiteb u x-xoghol li ghamel bhala l-ewwel Segretarju ta' l-Ghaqda tal-Kittieba tal-Malti qatt ma' gew f'idejja, u l-unika ha'ga li kont naf kien li huwa ghal xi zmien ghallem il-Malti fil-Liceo u kien traduttur il-Qorti. Lili qatt ma' kellimni fuqu nnifsu; imma llum li l-kotba, il-manuskritti u xoghol iehor tieghu ghaddew ghandi, inhoss li F.S. Caruana huwa wiehed mill-aktar li stinkaw ghall-Malti u wiehed mill-anqas imsemmija. U nara zewg fatturi. Kien bniedem riservat, u ma' nsibx ahjar mill-ftuh ta' artiklu li deher fil-"Berqa": "Ghadu tat-tlablib u tal-frughat zejda, Saver Caruana dejjem hadem bejn erba' hitan, bil-lejl u bin-nhar, wahdu, jew ma' xi hbieb tal-qalb, biex jara l-ilsien Malti miexi 'l quddiem"¹. Mill-banda l-o'hra, ghaliex Caruana rtira hekk bikri mill-hidma tieghu? Tghid, ghamlulu xi azzjoni hazina? Nghidu ahna, fi ktejjeb zghir mahrug fl-1932 mill-Ghaqda tal-Malti (Universita') ismu biss ma' jidhirx meta jissemme'w il-membri ta' l-ewwel kumitat tal-Ghaqda tal-Malti².

L-Ewwel Htiega

Bhalma jistqarr hu stess f'manuskrutt li sibt fost il-kotba tieghu, Saver ma' felahx jara l-Malti jinkiteb b'mitt mod minn dawk stess li kienu jhobbuh. Studju tal-kitba ta' Cuschieri, ta' Cachia u ta' Mons. Galea, biex insemmi lieta, juri li l-istess hoss kien miktub differenti u meta x-Xirka Xemia ma' baqghetx aktar f'sahhitha, il-kitba bil-Malti aktar marret ghall-aghjar. U kien sewsew Saver li ghamel talba lil dawk kollha li jhobbu l-Malti biex jinghaqdu flimkien. Li dak X. C. li kiteb fil-Habib kien F. S. Caruana, il-lum ma' jichdu hadd. Kellu 20 sena meta huwa ghamel appell ghal Ghaqda biex tara li l-kittieba kollha tal-Malti juzaw ortografija wahda, u biex tqajjem u xxerred il-kitba tajba bil-Malti³. L-istess, l-ewwel President ta' l-Ghaqda jistqarr li "kien wiehed zaghzugh ta' fehma tajba (is-Sur Saver Caruana) li beda jsus warajja u wara l-kittieba l-o'hra tal-Malti biex nixxierku bejnienna"⁴. M'in'ix ser nidhol fid-dettalji ta' kif bdiet l-Ghaqda ghax fuq dan inkiteb bizzejjed minn studjuzi u minn studenti l-dawn l-ahhar zminijiet meta l-Malti ha' postu sewwa fl-Universita'. Irrid biss nitfa' ftit aktar dawl fuq il-hidma mohbija ta' Caruana, ghax nistqarr li dan l-ahhar jiena

stess staqsejt lil xi studenti, jekk jafux b'F. S. Caruana, u t-twegiba fil-bieċa l-kbira nett kienet "Mhux dak li kitiblu poezija Ruzar Briffa . . . ?" Anzi mmur pass 'il quddiem u nistqarr li meta dan l-aħħar slift kopja tal-Grammaatika ta' F. S. Caruana lil għalliem, qalli li sabha ta' użu kbir fil-kontenut konċiż u metodiku tagħha, imma qabel qatt ma kien sema' biha.

L-ORTOGRAFIJA

Ix-xogħol li kellha l-Kummissjoni mqabba mill-Għaqda kien li toħroġ grammatika mibnija fuq l-ortografija li kellha tkun is-sies tal-kitba Maltija ġdida. U sewsew fil-kamp ta' l-ortografija Saver l-aktar li ħadem. F'~~Il-Habib~~" tal-21-2-23, u ta' hames ħargiet ta' wara, hemm sensiela ta' artikli ffirmati minn S (u hemm taħthom il-firma ta' zijuwi, F. S. Caruana) imsemmija "Kif tikteb tajjeb bil-Malti". Ser nikkwota r-regoli ewlenija li jagħti, u wieħed jista' jara minnhom kif Saver bena s-sisien ta' l-ortografija tal-lum.

"B'ili l-Malti huwa lsien orjentali, għalhekk il-grammatika tiegħu għandha tkun mibnija fuq grammatika orjentali u għalhekk l-ewwel regola hija:

- (i) li kull lehen għandu jkollu għalih ittra waħda;
- (ii) li kull sillaba ma jstax ikollha aktar minn vokali waħda; kull sillaba jrid ikollha vokali bilfors;
- (iii) l-Għerq li fuqu hija mibnija l-kelma Maltija hu dejjem ittra konsonanti u qatt vokali;
- (iv) fit-tiswir tal-kelma, il-konsonanti ta' l-għerq jibqgħu dejjem wara xulxin kif inhum;
- (v) fit-tiswir tal-kelma, il-konsonanti ta' l-għerq jibqgħu dejjem l-istess⁵.

Dawn ir-regoli huma l-istess il-lum bħalma kien fi żmien u għalija hu misteru kif Saver Caruana huwa aktar magħruf bħala Segretarju ta' l-Għaqda, bħall-ikieku kien xi skrivan, milli studjuż tal-Malti. Li dan mhux minnu jixhduh Ivo Muscat Azzopardi, li jsejjañ lil Caruana "l-isheñ kolonna li fuqu nbena l-Malti"⁶, u l-istess Dun Karm, li fit-tmien ta' l-Oqbra jikteb: "Ma rridx imbagħad n'nsa lis-Sur F. S. Caruana, is-Segretarju ħabrieki tal-Għaqda, li għoġbu jaqra l-provi, u jagħti d-daqqa ta' l-imghallem fit-tiswija tagħhom"⁷.

BIDU IEBES

Dnub li l-Gvern ressaq u għadda r-riforma fi-Istatut ta' l-Università, li jagħmel lill-Malti lsien uffiċjali, ftit gimgħat wara l-mewt ta' Saver, għax kieku żgur li haġa bħal din kienet tferrħu mhux ftit. Għax Caruana, flimkien ma' l-ewwel gellieda għad-drittijiet ta' lsien

art twelidna, ra ma' wiċċu ferm. Biżżejjed naraw x'kiteb hu u x'kiteb haddiehom. F'manuskrift mhux ippubblikat jistqarr: "Ma nistax ngħid li l-poplu mill-ewwel laqgħu b'idejha t-**Tagħrif**. Dan kien jittbiegħed xi ftit minn kif kien imdorri jikteb bil-Malti. Għall-ewwel kien hemm ħafna min ikkumbattih: biċċa mħabba l-politika u biċċa wkoll bla ħażen"⁸.

U sewsew fost dawk li kkumbattew il-Malti kien hemm l-istess gradwati ta' l-Università tagħna li, fir-**Rassegna Mensile di Cultura**, bkew id-dhul tal-Malti u pprotestaw bis-sħ'ħ dwar l-effett li l-Malti kien ser ikollu fuq it-tagħlim tat-Taljan, u b'sentimentalizmu romanesk ki'bu: "O L'ingua Nostra, bella perchè sei bella, bella perchè sei la lingua più melodiosa del mondo, bella perchè sei la lingua con cui hanno parlato i più grandi santi . . ."⁹

Imma wieħed irid ikun prattiku u rejalistiku. U sewsew dan li kien Caruana, għax meta ra li x-xogħol li kienet għamlet il-Kummissjoni kien tekniku u xjentifiku wisq, inxteħet biex jikteb grammatika li fl-opinjoni ta' ħafna għadha ta' l-akbar siwi llum, għax ni tassew ta' idejn il-poplu. Dan jixhdu Ġuzè Muscat Azzopardi li hekk kiteb dwar il-**Grammatika u Ortografija tal-Malti fil-Qosor**: "xogħol sabiħ — u sabiħ għal darba. . . għalkemm grammatika qasira u ħafifa, li wieħed jista' jitgħallimha bl-amment f'gimgha, sħiħa u mogħnija b'kull ma jinħtiegħ"¹⁰.

Caruana, għalkemm dan ftit jafuh, huwa l-kittieb ta' l-ewwel grammatika fuq is-sistema moderna li setgħet tingħata f'idejn l-istudenti; tant hu hekk li f'**Lehen il-Malti (Università)**, ta' l-1932, l-Editur iġid: "min irid jitgħallem jikteb bl-alfabett u bl-ortografija tagħna, inħajruh jaqra l-**Grammatika u Ortografija fil-Qosor** miktub minn F. S. Caruana u stampat ftit xhur ilu fl-Empire Press, fejn tinbiegħ"¹¹.

Mingħajr ma rrid noffendi lil ħadd kienu dawn il-passi u dawk tal-bennejja l-oħra tal-Malti ta' żmien Caruana, bħal Ġuzè Muscat Azzopardi, Dun Karm u Ninu Cremona, biex insemmi tlieta, li taw lil-Malti l-qawmien . . . dak li qiegħed isir illum huwa t-tieni qawmien . . . u qawmien aktar faċli għax f'dak iż-żmien Malta ma kinitx ind'pendenti; biżżejjed wieħed jaqra l-korrispondenzi li jidhru f'**Il-Malti** u f'**Lehen il-Malti (Università)** biex jara kemm kienet iebesha t-taqtiġha.

Fi żmien sentejn inbiegħu madwar 2,000 kopja u l-ktejjeb ra tliet ħarġiet. F'kopja personali tiegħu, hemm imnizzla noti grammatikali; dan jixhed li Saver baqa' jistudja l-ħin kollu, u barra li kien għallem il-Liceo u għamel żmien twil interpretu l-Qorti, kiteb "Xi Verbi Maltin bis-Suriet Imnissla Tagħhom", "Verbi bl-Għ fil-Bidu u Verbi bl-Għ jew H fin-nofs" u "Verbi bl-Għ fl-Aħħar u Verbi Neqsin" (12).

Kiteb xi kotba żgħar u ttraduċa wkoll xi rumanzi, waqt li milli jidher għal xi żmien kien jiddelitta bil-palk għax kiteb xi tliet farsi,

li għadhom manukrittli għandi. Imma, bħala Direttur ta' l-Empire Press, fejn kienu jiġu ppubblikati l-kotba bil-Malti, huwa kien jagħmilha ta' qarrej tal-provi tal-kotba kollha u jagħti d-daqqa ta' l-imgħallem.

XI POEZIJI

Wieħed mill-fatturi li Vorsi għenu, f'sens negattiv, biex Caruana ma jissemmiex kien li Caruana ma jidhirx f'antologiji, ħlief dan l-aħħar fil-Muża Maltija tal-Prof. Gużè Aquilina. Caruana qatt ma kiteb poeziji kbar; l-aħjar huma dik l-Il-ħabib tiegħu, Rużar Briffa, u dawk li kiteb taht "Foska, S, FC, FSC u FS. Caruana". Pero' kienet il-kitba tal-poezija li l-ewwel ħabbitu mal-Malti. Kien jikteb f'Il-ħabib, f'Il-ħabbar u fil-Pronostku. U beda bil-poezija lirika, flimkien ma' Briffa, imma qatt ma gābarhom fi ktieb. Jiena issa għandi l-pitazz persunali tiegħu, fejn f'kull faċċata hemm poezija; hemm l-awtobijografija tiegħu, għax wieħed jara l-imħabba li kellu lejn il-fidi, il-genn għall-ilsien Malti, u nota pessimistika li Vorsi wasslitu biex jinqata' mis-soċjeà tant bikri.

F'poezija "Marija" jitniehed:

*Meta msawwat u imbicchi min xortija,
Magħfusa bid-duejjak tawn ruħi seuua
Il-ħelu ismec jhennini, oh Marija.*

Kellu 18-il sena meta kiteb din, u sa l-1923 kien kiteb 42 poezija; wara beda jnaqqas sewwa, għalkemm f'dan il-perijodu nsibu żewġ poeziji helwin, waħda fuq l-ilsien Malti:

*Il-Malti xejn minn dana: il-Malti huwa ilsien
Bhall-ilsna l-oħra kollha li ngabar ma' kull żmien,
Sabih: B'egħruq xemija u mżejjen bi kliem gdid
Li sebbħu u għamlu għani, tah xeħta minn ta' mqit.*

U l-oħra lil Rużar Briffa, fejn jistqarr:

*U qbilna sa fil-ħsieb li jqabbell moħħna.
U qbilna fit-tbissima ta' xoffitna,
U qbilna fit-tektik ta' go sidirna,
U qbilna sa fix-xejra ta' mħabbitna.*

*U għadda ż-żmien, 'ma l-għanja baqgħet fina:
Il-għanja ħelwa, l-għanja taż-żgħużija,
U għad li ma stajniex niktbuha dejjem
Go qalbna twieldet . . għexet bla tbatija.*

U wara f'it, huwa jikteb . . . "il-Muża raqdet f'ija". Izda l-aħħar poezija li kiteb "Il-Pepprina" tagħtina xi ħjiel ta' misteru li għaliġa u għal ħafna bħali għadu misteru. Fil-poezija, Saver ixebbah lilu nnifsu mas-suldat mhux magħruf, u sewsew kien f'dak iż-żmien li ħareġ il-ktejjeb żgħir mill-Għaqda tal-Malti (Università) fejn ismu mhux imsemmi ma' dawk li kienu f'furmaw l-ewwel Għaqda tal-Malti u l-Kummissjoni.

JINHEBA

Ili nistaqsi lil ħafna jafux ir-raġuni għaliex Saver inqata' għalih waħdu. B'xorti ħażina l-bniedem li kien jafu jafu l-aħħar huwa Ninu Cremona, imma s-Sur Nin, bir-raġun kollu u dan sten-nejtu, ma kienx wegibni.

Jiena nista' ngħid li zijuwi kien bniedem tal-familja, u barra minn ommi, ħadd minn ħutu ma kien iżzewweg, u għalkemm iżzewweg, u għalkemm iż-żgħir fosthom, kien, biex ngħid hekk, mis-sierhom. Ħutu kienu f'it u xejn magħluqa fihom nfushom: oħtu ż-żgħira mietet bikri, u dan il-fatt kien taħ ġewwa ħafna; oħra kienet marida fit-tul, u Saver kien jieħu ħsiebha. Qalghu wkoll daqqa ta' ħarta meta dallew it-titli russi u ċinizi, u tista tgħid li f'qaru.

Izda dan il-fatt ma hux twegiba għaliġa li gġegħelni nieqaf hawn. Wallace Guli'a hekk kitibli, fost ħwejjeġ oħra, dwaru: "F'moħħi dejjem baqa' punt kurjuż: Għaliex dan il-bniedem li kien ewlieni fit-twaqqif ta' l-ortografija xjentifika tal-Malti, donnu nqata' għalih minn shabu ta' żmienu u baqa' biss persuna li tissimpatizza iżda taħdem f'it jew xejn u ċertament mhux biex tibni isem għaliha nfisha? It-twegiba ma nistax nagħtiha jien. Ikun interessanti ħafna kieku kellna nafu għaliex". Naqbel miegħu.

Imma s'issa ma nafx. U meta staqsejt, min qalli li għajnejh kienu batuta u min qalli li kien ta' fomm u sieket wisq. Imma, u hawn ma rrid nitfa' dell fuq ħadd, bniedem li kelli suspett li darba kellu xi jgħid ma' Saver, bla ma ried kixef lilu nnifsu x'hin qalli, meta tajtu l-aħbar ta' mewtu ". . . u Saver ma kienx xi wieħed mill-kbar fil-Malti".

Jisgħobbini li ser nagħlaq fuq nota xejn ferrieħa. Imma sa dan il-mument li qiegħed nikteb, għadni konvint li xi ħadd minn ta' ġewwa fil-Malti għamillu azzjoni ħażina, u zijuwi ta' bniedem gwej-jed li kien, irtira fih innifsu. Izda l-fatti jixhdu li Saver kien xi haġa fil-qawmien tal-Malti.

Il-Professor S. Zarb jagħlaq it-tifkira tal-mewt ta' F.S. Caruana billi jistqarr li "l-Għaqda tal-Kittieba tal-Malti ħarġet mill-moħħ u mill-qalb tal-qatt minsi Frang'isku Saverju Caruana, meġhjun mill-akbar u mill-aqwa kittieba tal-Malti".

U s-Segretarju ta' l-Akkademja tal-Malti kiteb hekk fil-mewt tiegħu: "għax aħna lis-Sur Caruana konna nirrispettawh mhux biss għal għerfu, imma wkoll għax kien jaqsam magħna, jew aħjar, aħna konna shabu, l-idejal qaddis li ssokta stagħna wirt artna u għen hafna biex għamilha nazzjon, liċ-ċkejġna Malta tagħna."

- (1) *Il-Berqa*, 24 ta' Awissu 1937.
 - (2) *Tagħlim il-Malti fl-Imghoddi u l-Lum*, Lux Press, 1932.
 - (3) *Il-Ħabib*, 21.9.20.
 - (4) *Il-Malti*, it-Tielet Ktieb, p. 65, 1925.
 - (5) F.S. CARUANA, *Kif Tikteb Tajjeb bil-Malti*, *Il-Ħabib*, 1923.
 - (6) IVO MUSCAT AZZOPARDI, *Gazzetta tal-Kumunità Maltija fl-Egittu* (id-data u l-paġna ma jidhrux fis-silta).
 - (7) DUN KARM, *L-oqbra*, Stamperija tal-Gvern, 1936, p. 63.
 - (8) F.S. CARUANA, Manuskritt personali mhux ippubblikat.
 - (9) *Malta Letteraria — Lingua nostra*, Empire Press, 1932, p. 173.
 - (10) *Il-Malti*, l-ewwel ktieb, 1925, p. 20.
 - (11) *Lehen il-Malti* (Università), No. 17, 1932. p. 12.
 - (12) Kotba ppubblikati fl-Empire Press fl-1934.
-

HALLUNI NDUR U NAGHQAD

*Halluni ndur u nagħqad
fl-ilma qieghed ta' madwari.
Tajtuni tazza biex nixrob mingħajr tbatija,
tajtuni mgħarfa biex niġbor il-hama.*

*'Tuni folja karta mħażza,
karta vojta u għiduli x'għandi nhazzeż fuqha.
Aqbduli idejja biex għall-ħeffa
tghinuni npingi kiwadru joghħob lilkom.*

*Hudu biċċa ċarruta u libbsuni
bl-aħmar jew bil-blù, iswed, liema joghħobkom.
Geżwruni u armuni,
għall-anqas ritratt għall-memorja.*

*Għandi għal xix nifraħ li
ma ħadtulix moħħi u qalbi
li m'għaraftux li qegħdin hemm
ħaġa wahda ma' ġismi.*

ANNE MARIE BRINCAT

L-GHOĠOL TAD-DEHEB

Int u sejjer lejn Ta' Pinu,
Bejn il-Gharb u Ta' Għammar,
Meta tkun hallejt ir-Rabat,
U għaddejt sa l-aħħar djar —

Max-xellug eghlieqi thaddar,
Jew maħduma u lesti għaž-żriġh;
Mal-lemin għoljiet migmugħa
Taż-Żebbuġ għal fuq ir-riħ —

Harstek taqa' żgur fuq għolja
Donnha ħobża mfella b'mus,
L-ewwel fost l-għoljiet li taqbad:
Din hi l-għolja Ta' Gelmus.

L-aktar meta x-xemx tolqoṥa
Bid-dawl tagħha, l-għolja dduw
Qisha f'deh'b, timtela mrieżaq:
Issir dehra thenni l-qlub.

Mhux ta' b'xejn illi minn dejjem
In-nies ħasbet li f'Gelmus
Hemm moħbija qalb it-tafał
Xi minjiera, deh'b bir-rfus.

Imma ħlief bidwi Żebbuġi
Deh'b hawn ħadd ma kixef qatt;
U kif dak li nstab intilef
Sal-lum għadu ma jaf ħadd.

Dan il-bidwi kien qed jahdem
Għodwa wahda fuq Gelmus
F'roqgħa t'għalqa, ful miżrugħa,
Wahdu jnaqqi l-budebbus.

Forsi kien ukoll dal-bidwi
Jaħseb fuq id-deh'b f'Gelmus?
Xejn tistaghġeb għax fuq l-għolja
Taqbdek ir-regħba tal-flus.

Hu x'inhu, l-imghažqa tiegħu
Laqtet l-iebes, u mhux blat,
Sama' ħiereġ ħoss barrani:
"Da' x'ikun?" għajjat skantat.

Dlonk b'idejh farfar it-trab;
Niżel għarkobbtejh mistaghgeb;
Hass metall kiesah taht idu:
Naddaf sew u ra x'kien sab.

Għax fix-xemx minnu bdiet ħierġa
Dija li għammxitlu għajnejh:
Sab id-deh'b! Qabditu r-roġħda
Jaħseb f'daqshekk gid f'idejh!

Qam malajr; ħares madwaru:
'L hemm iġharrex ma ra 'l ħadd;
It-trab ġabar u xi wenaq,
Battam l-art u l-ħofra sadd.

Baqa' jħawtel f'ħaġa u oħra
Biex fil-ġajn wisq ma jagħtix;
Fl-aħħar libes is-sidrija,
U mn'hemm telaq bla tferfix.

Fuqw qisu deni kellu,
Hassu mbikkem, u bħal xrar
Minn għajnejh donnu ħass ħiereġ;
Martu, x'hin wasal id-dar.

Għajna għokritha. Meta, wara,
F'nofs ta' lejl iħalli l-kenn
Tad-dar ratu u johroġ, ħasbet
Li kien tah xi ferħ ta' ġenn.

"Fejn int sejjer?" dlonk staqsietu.
"L-ġhalqa", qallha u ħa l-baqqun.
"L-ġhalqa x'sejjer taġħmel?" għajtet.
"Issa nara l'int miġnun!"

Imma hu ħalqa saddilha
Minnufih, u l-ġhalqa mar;
Reġa' l-moħba tiegħu kixef,
U ta daqqa t'għajn madwar.

Kien id-dawl ta' qamar, kollox
Qisu jgħum fis-sħarijiet:
Siġar tal-ħarrub u bajtar
U xi rziezet fuq l-ġholjiet.

R'hom bħal donnhom jiċċaqalqu,
U 'l hemm jersqu fejn idejh
Kienu mgħargħra f'nar bellusi,
Li kien qed jgħammixlu għajnejh.

F'daqqa waħda stħajlu jilmañ
Mill-quċċata ta' Merżuq
Tielgħa d-dħahen, u xamm riħa
Qisha ta' kubrit maħruq!

Imma wisq ma damx jithasseb,
U tal-moħba biss ta każ;
Beda jħaffer b'heffa u kixef
Żewġt iqrin tad-deh'b u ras.

Neħħa t-trab: żewġ għajnejn — tlieta!
Lemañ jibbru lejħ: Hajjin!
Bħal inqata'; imma ssokta,
Għax ma riedx li jieħdu l-ħin.

Fl-aħħar qalgħu: kien bħal għogol,
Imma kellu tliet għajnejn:
Deh'b mastizz u tqil għall-aħħar,
Mhux lakemm tqandlu bl-idejn.

Kien xi alla falz tal-qedem,
Haseb f'qalbu, meta d-dan
Ġarru u ħbieħ ġo rokna, qabel
L-ewwel dawl habbar in-nhar.

Bilkemm seta' jissapporti
Għajnejn l-għogol ħomor demm;
Kien iħoss tferfir ma' ġismu,
Meta jħares lejħ bil-hemm.

Baža' r-raġel, tilef sabru,
Il-jum kollu jaħseb fiħ;
Ilsien martu jaqta' dejjem:
Ma setax isib mistrieħ.

Għaldaqshekk l-imsejken bidwi
L-għogol li sab fuq Gelmus
Fittex bieghu 'l wieħed Għawdxi
Li kien jaf, u għal ftit flus.

Imma wkoll x'hin heles minnu,
Iż-Żebbuġi ma sabx kwiet,
Għax l-istorja f'Malta u Għawdex
Fis minn fomm għal fomm għaddiet.

Irid jaf kulhadd fuq l-għoġol,
Illi hu sab fuq Gelmus:
Sal-Grammastru Manoel tqanqal,
U biex jiksbu rama jsus.

Imma, b'għageb kbir, il-għoġol
Għab bħal kwiekeb fiż-żerniq:
Hadd ma seta' b'xejn isibu,
Kif il-Princep Manoel xtieq.

Iż-Żebbuġi jgħid li bieghu;
Ix-xerrej jgħid ma jaf b'xejn:
Xejn ma swew ħabs u torturi,
U kulhadd jistaqsi, Fejn?

Sliema dak li sab il-għoġol
Qatt ma seta' jsib inkien;
Dak li xtrah — jekk xtrah — iggennen,
U fi sptar miet f'qasir żmien.

Hekk it-tnejn li kellhom x'jaqsmu
Ma' dan l-għoġol ta' Gelmus
Tul il-bqija ta' ħajjithom
Tigrib kellhom, u bir-rfus.

F'Gelmus deheb għad baqa' s'issa,
Għax l-aktar f'inżul ix-xemx
L-għolja thegġeg b'nar safrani —
Dehra isbah minnha m'hemmx.

Iżda ma nħallux li f'qalbna
Jinżel, hija, l-għatx tal-flus;
Għax is-sliem hu bil-wisq aqwa
Mid-deheb kollu ta' Gelmus.

F.X. MANGION

B'TIFKIRA TA' F.X. MANGION

Għall-bidu ta' Diċembru 1975, miet il-kittieb u traduttur magħrur Frans X. Mangion.

Hu kien għadda haġtu fil-qasam tal-kitba u l-edukazzjoni ta' ulied il-poplu, l-ewwel bħala surmast fi-iskejjel tal-Gvern, u wara bħala spettur fid-Dipartiment ta' l-Edukazzjoni. Hu għallem ukoll fil-Kulleġġ tat-Taħriġ ta' l-Għalliema, kif ukoll għen fi-iskola li s-Sinjura tiegħu għandha f'Tas-Sliema.

Kiteb hafna novelli, artikli u poeziji, u ha sehem f'taħdidiet kemm fuq ir-Rediffusion, kif ukoll fuq Xandir Malta. L-ikbar xogħol tiegħu fi-istampa kien it-traduzzjoni ta' 'Paradise Lost' ta' J. Milton taħt l-isem **Il-Genna Mitlufa**.

XEJJIRNA LIL XULXIN

ta' DR. HERBERT GANADO LL.D.

Il-vjaġġ lejn Soroti kien interessanti u varjat. Xi hadd minna waħħal bandiera Maltija mal-'bus' tagħna. Bdejna biex waqafna f'lukanda għall-kafe'. Hemmhekk rajt sinjura Inġliża, twila u elegant, liebsa l-aħmar, b'tarbija marbuta ma' daharha, kif jużaw l-Afrikani. Kienet varjeta' hejwa għaliex, flok dawk l-għajnejn suwed tat-trabi ta' l-Uganda, rajna par għajnejn ċelesti ċari b'ras kollha nokkli sofor.

U qbadna l-kampanja. Il-kampanja ta' l-Uganda, għad li hadra u sabiha, donnha vojta u selvaġġa. Rari li kont tara nies. Kultant tiltaqa' ma' xi gozz kapanni u sigar tal-banana. Fl-irhula ikbar jew fil-bliet zgħar tara n-nisa jsajru u jaħdmu u l-irġiel hafna drabi bil-qieghda jħarsu, lesti għall-battalja bejn tribù u oħra, li minn mindu l-Inġliži dahlu l-Uganda ma għadhomx isiru hliet f'xi ġlieda wisq rari. Id-drawwiet antiki jdumu ma jmutu, Imma wkoll tletin sena ilu bosta rġiel kienu bdew jiċċaqalqu u jmiddu jdejhom għax-xogħol.

Tagħrif: *Din hi silta qasira mill-ewwel kapitlu tat-tielet ktieb Rajt Malta Tinbidel, 1975. Hi haġa sabiha li Dr. Ganado qieghed jikteb id-djarju tiegħu, li hu d-djarju ta' Malta u niesha fiċ-ċokon. Tkun haġa wisq f'lokha li Maltin oħra jithajru u jiktbu d-djarju tagħhom għall-ġid ta' min jiġi warajna.*

XEJRIET ĠENERALI TAN-NARRATIVA F'MALTA 1850-1950

OLIVER FRIGGIERI

Il-qagħda lingwistika

Il-mixja sħiha ta' l-espressjoni letterarja f'Malta sa' żmien Ġan Anton Vassallo tixhed ħakma sħiha tat-Taljan bħala l-medju magħżul u milqugħ għall-proża u l-poeżija. L-ewwel "konverżjoni" li ħalliet effetti tajbin ħafna kienet dik ta' min trabba fil-kultura taljana, u wara li trawwem fiha għażel li juża bil-Malti wkoll dak kollu li seta' jingeda bih fil-qasam ċert tat-teknika taljana. Vassallo (1817-1868) jista' jitqies bħala l-ewwel poeta letterarju bil-Malti għaliex għadda mill-passaġġ ewlieni tal-ġrajja letterarja tal-Malti qabel ma setgħu jgħaddu oħrajn li ġew warajh, bħal Muscat Azzopardi, Cuschieri, Dun Karm u Cremona. Il-passaġġ ma setax ikun mod ieħor: aċċettazzjoni tal-forom, l-ispiritwalità u l-ilsien taljan u applikazzjoni ta' l-istess wirt bi' lsien ieħor, i.e. il-Malti. Id-dikotomija tidher minn barra biss, u hemm kemm il-kontinwità artistika u kemm it-tkomplija mhux maqtugħa tal-katina storika.

Iċ-ċaqliq b'rizq il-Malti fis-seklu dsatax irid jitqies fi hdan il-kwadru usa' tal-kultura lokali. It-Taljan kien ilu jinkiteb f'Malta m'ill-anqas erba' sekli, u l-biċċa l-kbira tal-kotba li xxandru f'Malta, wara l-ewwel wiehed ta' Geronimo Marulli da Barletta fl-1643, huma mhux biss bit-Taljan iżda miktubin skond ix-xejriet kollha li jinstabu fil-mudelli barranin. Fis-seklu dsatax wiehed mhux biss isib it-tkomplija ta' l-imghoddi, iżda i-ċaqliq tal-fehma ġenerali dwar il-qagħda. Dan jidher, mill-anqas, fi tliet oqsma: (i) fir-reazzjoni politika u letterarja ta' dawk li ma ridux li tintmess it-tradizzjoni, (ii) fir-rapporti uffijjali ta' kummissjonarji barranin (1) u (iii) fil-kuxjenza għida li bdiet titrawwem f'għadd ta' awturi Maltin li jew bdew jiktbu wkoll bil-Malti, minbarra bit-Taljan biss, jew daħlu istintivament għall-kitba bil-Malti biss.

Proża bit-Taljan

Sħarrig tal-proża bit-Taljan jikxef għarfen sħih ta' movimenti kontemporanji fi-Italja. Dan ma jfissirx li prozaturi oħrajn ma ssuktawx isostnu lilhom i-ħushom b'xogħlijiet ta' l-ewwel romantiċizmu u ta' żminijiet ta' qabel. Silta, miktuba minn awtur mhux magħruf, meħuda minn essay I sepolcri, tixhed twaħħid

mar-religjon ta' l-oqbra, imxandra fil-karme ta' Foscolo:

“La morte ha anch'essa qualche cosa di soave in mezzo agli agghiacciati suoi terrori! Le tombe su cui l'Arte lussureggia colle patetiche sue grazie, non sono una manifattura di morti; i vivi l'hanno erette, a patto che da esse rimbalzi su loro uno spruzzo come un appendice al domicilio d'una famiglia, una villeggiatura nella polvere . . . Nulla più insensato di questo sforzo continuo di portare la vita al di là della morte, la vanità al di là della miseria, la carne al di là della polvere (2).

Ir-rumanz bit-Taljan isib il-gustifikazzjoni tiegħu fil-qawmien tal-grajjiet storici. Ir-rumanz storiku kellu l-aqwa żmien u żvilupp tiegħu fi-Italja tar-Risorgiment, għaliex fit-tifkira tat-tigrib erojku ta' generazzjonijiet imghoddija l-kittieb irnexxielu jqiegħed f'dawl gdid l-idejal tat-taqbida kontemporanja. Flimkien mar-rijevakazzjoni storika wieħed jintebaħ ukoll bil-herqa tal-kittieb biex ipingi haġja mimlija passjoni u qlubija. Ir-rappreżentazzjoni ta' fatti, persunaġġi u ambjenti tithallat mat-tifwir sentimentali mnissel mill-ħsieb tal-martirju ta' l-individwu u tal-patrija. Ir-rumanzier, madankollu, sikwit jaqta' l-katina loġika tal-fatti biex jixhet dawl ieħor fuq il-qagħda ġewwiena tiegħu li tidher ukoll f'kummenti u fi tteggigiet nazzjonalistiċi.

Dawn ix-xejriet, li jikkarakterizzaw lir-rumanz storiku Taljan tar-Risorgiment u tat-tieni Romantiċiżmu u lir-rumanz miktub bit-Taljan f'Malta, iġhaqqdu liż-żewġ livelli tan-narrativa mhux biss bil-ħjut letterarji li wieħed jistenna, u li kellhom jissuktaw, iżda wkoll bi ħjut storici ta' epoka analoga. F'Malta ġew u sabu l-kenn għadd ta' patrijotti u kittieba Taljani, bħal Gabriele Rossetti, Tommaso u Ifigenia Zauli-Saiani, Francesco Orioli, Luigi Settembrini, Francesco de Sanctis, Rosalino Pino, Francesco Crispi u Nicola Fabrizi (3). L-istampa f'Malta tat sehem siewi biex ikunu magħrufa sewwa l-fatti taż-żmien (4) u bosta kittieba ta' dik il-ħabta kienu ġurnalisti li nqđew bil-kelma miktuba biex iqanqlu fil-poplu kuxjenza nazzjonali.

Id-definizzjoni tar-rumanzi storici Taljani tas-seklu hi l-istess li għandha tingħata lill-produzzjoni lokali bit-Taljan: motivi patrijottiċi li jintisġu ma' kwadru romantiku fejn imħabbiet u żventuri u tradimenti jiżvolġu ruħhom il-hin kollu pass pass waqt li jitpengew xenarji u figuri meħudin mill-istorja u mill-fantasija. Dawn ix-xejriet jikkwalifikaw lir-rumanzi ta' Cesare Cantù (1804-1895), ta' Massimo D'Azeglio (1798-1866) u ta' Ippolito Nievo (1804-1873). L-ismijiet ta' dawn it-tlieta, u xi drabi studji twal u mimlija reqqa dwar ix-xogħlijiet tagħhom, jidhru fir-rivisti kulturali ewlenin Maltin ta' l-epoka. Iżda wieħed ma jistax jinsa l-influss tal-kapulavur ta' Manzoni fil-konċezzjoni, fil-preżenza ta' Alla fi-istorja, fi-għażla bejn nies tajbin u ħż'ena, u fit-ton klassikegġjanti, kif ukoll fit-tressiq lejn ir-rejaliżmu f'xi siltiet (5).

Fost l-ghadd imdaqqs ta' rumanzieri storici, ta' min isemmi **il Alessandro Inguanez** (1861) u **Wignacourt** (1862) ta' N. Zammit, **La bella maltea ossia Caterina Desguanez — romanzo storico — patrio del sec. XV** (1872) ta' F. Giglio, **Un martire — romanzo storico maltese del sec. XVI** (1878) ta' R. Barbaro di S. Giorgio, **Il condannato al supplizio del rogo** (1905), **L'ultimo assalto del Forte s. Michele** (1907), **Maria Valdes** (1909) u **Noite di dolore — racconto storico del sec. XVI** (1915) ta' G. Gauci. Is-sottu-ismijiet ta' uħud minn dawn ifakkru f'dak li kiteb Manzoni: **I promessi sposi — storia milanese del sec. XVII**.

Il-kittieba tar-Risorgiment sikwit irrakkontaw it-tigrib politiku tagħhom f'kotba ta' tifikriet. Fuq il-passi ta' **Ricordanze della mia vita** ta' L. Settembrini, wieħed mill-eżiljati li stkennu f'Malta, u ta' **Le mie prigioni** ta' S. Pellico, snin wara A. Mercieca kiteb **Le mie vicende** (1947), rakkont tat-tbatijiet tiegħu fl-eżilju.

Aktarx li l-aħjar xhieda ta' dan il-qbil shiħ mat-tradizzjoni tar-rumanz storiku hi dik li ta wieħed mill-kittieba nflushom, N. Zammit: "Tante circostanze articolate assieme formano intanto come l'obbiettivo d'una camera oscura, sul cui fondo incantato si succedono cento apparizioni diverse, ed una serie di contrasti — ove le promesse della gioia e le illusioni della speranza s'alternano coll'insulto della sventura. . ." (6). Zammit jifhem li l-grajja jeh-tieg tkun tragika u l-persunagġi jieħdu s-sura ta' fantazmi sew-diena u demmija, u t-taqsimiet varji jissoktaw iħabblu n-nisga, sakemm fl-egħluq ir-rumanz johroġ il-morali lill-qarrej.

Mill-aspett tekniku Zammit jagħti importanza shiħa lid-djalogu; nofs ir-rumanz hu mibni fuq il-konversazzjoni. Il-kelliema jithaddtu l-ħin kollu u xi drabi magħhom in-flushom ukoll, ihewdnu, u drabi ohra fi dwett jew f'terzett. B'dan il-mekkaniżmu tinkiseb dehra sintetika, toħroġ il-muzika tal-kelma, u jinhass in-nifs ta' l-interjezzjoni; ir-rumanzier jtkellem direttament (7). B'dawn il-qisien Zammit resaq sew lejn ir-rumanz tar-rejalizmu, sewwa sew kif għamlu għadd ta' kittieba tar-Risorgiment, bħal D'Azeglio, huma u jpingu xenarji, ambjenti u figuri. Fir-riproduzzjoni bar-ranija bdiet titwettaq ix-xejra romantika li riedet tersaq kemm tista' lejn rappreżentazzjoni oġġettiva tar-rejalta'. Dil-mixja lejn ir-rejalizmu ma setgħetx tidher fqila jew barra minn lokha għat-temperament tal-kittieba Maltin, għaliex tqieset fi ħdan il-qagħda preżenti: "il romanzo è un bisogno del tempo. La nostra educazione, il nostro sentimentalismo lo dimandano. . . Il nostro è un secolo svegliato che tende a dormire. Come scuotere la sua apatia, come trarlo dai geli della sua indifferenza? . . . Così' un mondo fantastico è sovrapposto ad un mondo reale, e ne forma come l'ambiente dentro il quale respira la civiltà del tempo" (8).

Ghandu tifsira speċjali f'dan id-dawl, mela, il-fatt li fl-1904 L. Caruana ppubblika novella tiegħu **Sorrisino** fil-Malta **Letteraria**. Eżempji oħra ta' laqgħa sħiħa tal-vizzjoni fotografika fin-narrativa, mibnija fil-qalba tagħha fuq id-djalogu li jidhrol minflok id-deskrizzjonijiet mimlija reqqa, huma n-novelli **La poltrona di Rothscild** (1906) ta' P. Enrico Potenza u **Lo strano animale** (1937) ta' G. Cremona. G. Curmi ha sehem hu wkoll f'dal-moviment, iżda s-sehem ewlieni tiegħu jinsab fir-rejazzjoni analitika u filosofika li twassal għan-novella psikoloġika (e.g., **La rivolta della materia**), influwenzata mill-iskavi mħabbla tar-rumanzi ta' Italo Svevo.

Proza Bil-Malti

Ma jingħaddux ir-rumanzi, jew rakkonti (fosthom traduzzjonijiet) li xxandru fis-seklu dsatax; is-siwi krejattiv sikwit hu mill-iċken. L-ewwel wiehed li jgħaqqad flimkien u jizvolgi l-kwalitajiet tematiċi u tekniċi tax-xogħlijiet popolariski, u jitla' bil-heffa għallivell tat-tradizzjoni taljana li l-awtur trabba fiha hu **Ineż Farruġ** — **rumanz storiku** ta' A.M. Caruana (1838-1907).

Fl-aħħar f'it żmien tas-seklu tmintax u fl-ewwel snin tad-dsatax in-narrativa saret għamla ta' żvog istruttiv, u b'hekk beda jinholoq ir-rumanz storiku, nisgħa iżjed ċara ta' sħajjil u rejaltà. Hemm żewġ triqat kontra xulxin li wiehed seta' jgħaddi minnhom: jew jahta' mill-istorja l-azzjoni ewlenija u jdawwarha u jfettaha b'fatturi li joħroġ mill-fantasija (e.g. Massimo D'Azeglio f'**Niccolo' de Lapi**) jew joħroġ l-azzjoni ewlenija u jqeghedha fi hdan elementarji storici (e.g. Manzoni). Caruana mexa fuq it-teknika manzonjana; sawwar grajja ta' mħabba u sabilha post fi sfond malti matul il-ħakma spanjola. Min-naħa idejoloġika Caruana laqa' wkoll il-missjoni mogħtija lir-rumanz storiku u biddilha b'saħħa f'arma għat-taqbida kontra l-ħakma barranija.

Caruana ttrasferixxa l-passjoni qalila u herqana għal pajjiżu f'epoka mbiegħda ta' tbatija politika. L-analoġija hi ċara. Ir-rumanzieri taljana ħarsu lejn iż-żminijiet tan-Nofs u lejn il-bosta taqbidiet tal-Komuni kontra Barbarossa, u lejn is-seklu sittax bir-reżistenzi tiegħu għall-ħakma barranija. Ir-rumanzieri maltin reggħu għexu f'ruihhom l-epoki diversi tal-grajja lokali u garru fil-maqdes ta' l-imghoddi mcajpar l-aspirazzjonijiet ta' ħelsien u identità li kienu fl-aqwa tagħhom fil-prezent.

Ineż Farruġ (1839) wettaq it-tradizzjoni tar-rumanz storiku mhux biss fil-konfront bejn il-fantasija u d-dokumentazzjoni umana, iżda wisq aktar fl-istil. Il-kostruzzjoni sintattika hi mehuda kollha kemm hi mill-mudelli klassiċkeggjanti. Mill-aspett lessikali Caruana hu purista, rejazzjonarju kontra t-traskuraġni li ħakmet u ssoktat taħkem fi żmien fil-gurnali u fil-kotba. Fiz-żmien napo-

lejoniku A. Cesari fl-Italja sehaq fuq il-htieġa li jinżammu haġġin l-esspressjonijiet u l-kliem ta' l-"aureo trecento" u waqqaf l-għaqda tal-puristi. L-iskola tal-puristi, sewwa sew f'dawk is-snin meta l-problema tal-lingwa u ta' l-esspressjoni bdiet tqum fil-peniżola qariba, eżistiet f'Malta wkoll u xi kittieba, bħal A. Preca, kellhom ix-xeħta li jhallu barra mill-kitba tagħhom, letterarja u xjentifika, il-kliem kollu ta' nisel romanz, minkejja l-użu mxerred tiegħu. Caruana nnifsu hu eżempju ta' dan anki bħala lessikografu (9). Izda biex tinkiseb dehra shiħa tal-paralleliżmu bejn il-moviment puristiku ta' Cesari u ta' Puoti, u dak li tqanqal f'Malta fi hndan il-proża ta' dik il-ħabta, wieħed jista' jżid dan: fl-Italja kien hemm Monti, poeta moqri ħafna fil-gżira, li ħadha kontra l-limitazzjonijiet lingwistiċi biex jitwettaq tiġdid ħieles; f'Malta N. Tagliaferro (1843-1915) qies hu wkoll l-ilsien bħala wirt li jiżviluppa, jitbiddel u jistagħna l-hin kollu. Il-kodifikazzjoni retorika, it-tixbihat u l-ġirjiet sintattiċi ta' Caruana, min-naħa l-oħra, iregġgħuna lura lejn il-proża mimlija žina tal-kittieba barokki; xi drabi jinqeda wkoll bi frazijiet jew propożizzjonijiet maqlubin kelma b'kelma mit-Taljan.

Hemm, imbagħad fatturi stilistiċi u tematiċi oħra fi hndan il-konċezzjoni storika: l-preżenza ta' Alla fil-qagħdiet storiċi, in-nuqqas ta' haqq politiku u soċjali, l-għażla bejn tajbin u ħżiena, bejn ċittadini u barranin, is-sura skultoreja u partikularegġjata tax-xeni u tal-persunaġġi, l-oratorija morali. Hemm kwalitajiet li jidhru f'bosta suriet fir-rumanzi ta' Ġ. Muscat Azzopardi li f'**Toni Bajada** (1878), f'**Vicu Mason** (1881) u f'**Nazju Ellul** (1909) għaqqad flimkien epoki u individwi. Uħud minn dawn iduru madwar persunaġġ wieħed u meta tkun mara, il-ġrajja tikseb is-safa mimlija mħabba ta' xi Lucia manzonjana (10).

Ġ. Muscat Azzopardi mexa fl-istess hin fuq il-konċezzjoni ta' D'Azeglio li, ki nafu minn **Ettore Fieramosca** u minn **Niccolo de Lapi**, ħa l-azzjoni ewlenija mill-istorja u mhux mill-fantasija, u minħabba f'dan il-fantasija kellha toħloq l-isfond u mhux is-sensiela tal-ġrajjiet li jsawru r-rumanz.

Tidwib u tiġdid ta' dehra storika u sura rejalistika jinstabu fir-rakkonti popolareshki, mibnija sikwit fuq fatti ta' qtil jew skandlu pubbliku, u fir-rumanzi l-iżjed magħrufa ta' l-ewwel nofs tas-seklu għoxrin: **Taħt fl-iet saltnet** (1938) ta' Ġ. Aquilina, **Żmien l-ispanjoli** (1938) u oħrajn ta' Ġ. Galea. F'xi rumanzi ta' Galea hemm tressiq lejn l-istorja kontemporanja, id-dinja ta' l-immedjatezza għarwiena li mbagħad tinkixef fil-grusa tagħha kollha fix-xogħlijiet ta' Ġ. Chetcuti li hu mimli influssi, kemm lingwistiċi u kemm tematiċi, ta' G. Verga: ifittex id-dokument uman, ipiŋgi l-ħajja provinċjali ta' naħiet fqar jew 'imħassrin' ta' Malta, jersaq lejn l-argument bi proċess imħabbel ta' oġġettivazzjoni ta' kull idejal. Hu

verġjan ukoll meta jfittex li jkun fotografu tad-dinja tiegħu, fid-dhul tad-djalogu flok id-deskrizzjoni u meta jgħix kliem, espres-sjonijiet u intonazzjonijiet tal-poplu sempliċi.

NOTI

- (1) *Ara Reports of the Commissioners appointed to inquire into the Affairs of the Island of Malta (1838), Report upon the Educational System of Malta (1839)*, kif ukoll ir-rapporti tal-kummissjonijiet ta' 1-1912, 1-1932 u 1-1942.
- (2) *L'Arte*, I, no 7, 22/2/1863, p. 8.
- (3) V. Laurenza: *La questione del metodo negli studi letterari e la letteratura italiana in Malta*, Stamp. del Governo, Malta, 1924, p. 19.
- (4) Ara, fost xoghlijiet ohra, V. Bonello, B. Fiorentini, L. Schiavone: *Echi del Risorgimento a Malta*, Malta, 1963, u G. Patti: *I cento giorni di Garibaldi in Sicilia nel giornalismo maltese*, Editrice la Sicilia-Messina, 1972.
- (5) Ix-xoghlijiet ta' Manzoni huma s-sugġett ta' għadd ta' studji mxandra fir-rivisti letterarji tas-seklu dsatax u ta' l-ewwel nofs tas-seklu għoxrin, bħal *Crepuscoli*, *Malta Letteraria* u *La Brigata*. Ir-rumanz tiegħu nqaleb għall-Malti minn A.M. Galea (1912) u minn P. Galea (1937).
- (6) *Il genio del romanzo fi Crepuscoli*, anno I, I 19/I/1886, p. 5.
- (7) *Ibid.*, 15/2/1886, p. 16.
- (8) *Ibid.*, 28/2/1886, p. 26.
- (9) Ara G. Aquilina: *Papers in Maltese linguistics*, R.U.M., 1961, pp. 68-70. Dwar teorija ohra fuq id-dhul tal-puriżmu fil-kitba Maltija ara K. Sant: *It-traduzzjoni tal-Bibbja u l-ilsien Malti 1810-1850*, R.U.M., 1975, pp.45-48.
- (10) G. Aquilina: *Studji kritiċi letterarji*, Malta, 1949, p. 71.

TISLIMA

LILL-PROFESSUR S. ZARB O.P.

Fis-7 ta' Marzu, 1976, għadda għal hajja aħjar il-Professor Serafin Zarb O.P. fi-Isptar San Luqa, wara marda qasira.

Il-Professor Zarb kien wiehed mill-ewlenin li hadmu mhux bi'ss fil-qasam reliġjuż, imma wkoll fil-qasam ta' l-ilsien u l-wirt Malti b'sens ġenerali. Hu twieled fi-1899, u studja fil-Kulleġġ San Tumas ir-Rabat, u wara fi-Angelicum, Ruma. Fi-1939 hu ha d-dot-torat u lahaq professur fil-Kulleġġ Pontifiċju Beda ta' Ruma. Fi-1943 inhatar professur tat-Teologija Dommatika fi-Universita' Rjali ta' Malta. Hu kiteb b'diversi lingwi kemm barra minn Malta, u kemm hawn Malta, hekk li kiseb isem fost l-istudjużi anki bar-ranin, l-iktar fi-istudji tiegħu fuq S. Wistin. Għal dak li hu nisel ta' l-ilsien Malti, hu kien wiehed li kien iżomm li l-Malti tnissel mill-Feniċju.

IN-NATURA LINGWISTIKA TAT-TRADUZZJONI

REV. DR. EDWARD FENECH

It-traduzzjoni, min-natura tagħha, tistenna li jkun hemm rabta bejn żewġ ilsna: l-ilsien li minnu ssir it-traduzzjoni, u dan nistgħu nsejnhulu **Lsien Fonti** (imqassrin LF), u l-ilsien li għalih issir it-traduzzjoni, u dan jissejjah f'islienna **Lsien Riċevitur** (imqassrin LR).¹ Minhabba f'hekk, f'dan il-proċess dejjem ikun hemm transizzjoni u direzzjoni waħda: mill-ilsien fonti għall-ilsien riċevitur.

Minhabba r-relazzjoni li tghaddi bejn iż-żewġ ilsna permezz tat-traduzzjoni, studju bħal dan għandu jitqies bħala fergħa tal-Lingwistika Komparata. Hu jhaddan studji fil-fonologija, grafologija, morfologija, lessiku, semantika u sintassi, biex ma nsemmux ukoll l-istilistika li l-iżjed tistudja l-elementi fakultattivi tat-testi li jkunu.

It-traduzzjoni hi l-mogħdija tal-messaġġ mill-ilsien fonti għall-ilsien riċevitur. Il-kelma messaġġ f'din id-definizzjoni hi importanti hafna, għaliex it-traduzzjoni ma tinvolvi bilfors is-sostituzzjoni ta' kelma b'kelma, frażi bi frażi, jew sentenza b'sentenza. Minn banda waħda, traduzzjoni ta' kelma b'kelma tista' twassal għal ftit sens, jew għal tifsir banali. Traduzzjoni ta' frażi bi frażi, jew ta' sentenza b'sentenza, x'aktarx li twassal għal tifsir aħjar, imma jekk wiehed jitbiegħed hafna mit-test ta' l-ilsien fonti, it-traduzzjoni tkun tħaddan fiha elementi meħudin mit-test ta' l-ilsien fonti flimkien ma' elementi godda mnissla minn moħħ it-traduttur innifsu. Jekk jigri hekk, it-traduttur ikun fil-fatt ko-awtur, u minhabba f'hekk gie li jnghad li t-traduttur hu traditur.

Il-messaġġ ta' l-ilsien fonti hu hekk importanti fil-proċess tat-traduzzjoni li hadd ma jista' jwarrbu. Meta wiehed jagħmel analiżi ta' kif isiru t-traduzzjonijiet, għandu jnnota li hafna drabj xi kliem jithalla barra bla ma tigri ħsara lit-test ewlieni, kliem ieħor jizdied minhabba l-istil, il-morfologija jew il-kjarezza, kostruzzjonijiet sintattiċi jinbidlu jew jinqalbu, u l-grammatka ta' l-ilsien riċevitur tiegħu post il-grammatka ta' l-ilsien fonti. Dawn iż-żidiet, omissjonijiet, inverzjonijiet, u tibdli ieħor isiru bl-iskop li l-messaġġ johrog aħjar skond il-ġenju ta' l-ilsien riċevitur.

Il-messaġġ tghaddi mill-ilsien fonti għall-ilsien riċevitur jew permezz ta' ekwivalenti, jew b'elementi non-ekwivalenti, jew bi trasferiment lessikali. Jekk niehdu s-sentenza Ngliza: "You are not yet fifty years old", u naqilbuha bil-Malti: "Għad m'għandikx ħams'n sena", inkunu għamilna sostituzzjonijiet tal-lessiku u l-morfologija ta' l-Ingliz b'ekwivalenti lessikali u morfologiċi.

Maltin. It-traduzzjoni lessikali: “int m'intix għadek hamsin sena xih” kienet tkun wisq 'il bogħod minn dak li jistenna n-nattiv Malti. Jerga', fit-traduzzjoni li tajna, ninnutaw ukoll li saret bidla inevitabbli: il-bidla mill-grafologija Ngliza b'elementi **non-ekwivalenti** tal-grafologija, inkluża s-sistema ortografika, li għandna fil-Malti. Meta t-traduttur ma jkunx jista' jissostitwixxi l-materjal testwali b'ekwivalenti jew b'non-ekwivalenti ta' l-ilsien riċevitur, ikollu jinqeda bit-trasferiment dirett ta' xi kliem mill-ilsien fonti, anki jekk dan il-fatt jibdel xi ftit it-tifsira. Hekk, per eżempju, fil-Vangeli ta' S. Gwann 1, 42 insibu fit-test Grieg il-kelma **Kephas** li tfsier 'gebla' u li kienet trasferita hemm direttament mill-Aramajk biex tagħti lewn Semitiku lit-test ta' ilsien riċevitur.

Minbarra l-implantazzjoni lessikali ta' kelma jew kliem minn ilsien għal iehor, it-trasferiment igib ma'egħu hafna tibdil iehor inevitabbli. Hekk il-kelma Aramajka **Kepha** saret **Kephas** fit-test Grieg li semmejna, u dan minhabba li l-kelma trasferita, kellha toqgħod għall-grammatka tal-ilsien riċevitur. L-istess bidla giebet magħha tibdil fonologiku, u xejn inqas tibdil grafologiku. Dan jigri wkoll f'ilienna: ara t-trasferiment fit-traduzzjoni ta' S. Gwann ta' l-Għaqda Biblika Maltija,³ fejn l-istess eżempju kien trasferit għall-Malti bħala **Kefa**. Hafna għamliet ta' tibdil narawhom l-istess fil-Malti modern. Hekk, jekk inkunu rridu naqilbu għall-Malti t-test: “The workmen went on strike”, x'aktarx ngħidu: “Il-haddiema strajkjaw”. Minn hekk naraw kemm kompleksitajiet fih il-proċess tat-traduzzjoni.

- (1) E. A. Nida, fl-ktieb tiegħu *Bible Translating*, Londra, 1961, u fl-iehor *Towards a Science Translation*, Leiden, 1964, isejjah l-ilsien riċevitur 'receptor language'. J. C. Catford fi *A Linguistic Theory of Translation*, Londra, 1965 jinqeda bit-terminu 'target language' fl-istess sens. L-ilsien fonti kulhadd isejjahlu 'source language' fl-użu Ngliz u Amerikan.
- (2) Ara J. C. Catford, *op. cit.*, kapitli 3-7.
- (3) Ara *It-Testament il-Gdid tas-Salvatur tagħna Gesù Kristu*, Għaqda Biblika Maltija, Malta, 1975, p. 187.

B'TIFKIRA TA' MARY MEYLAQ

Fl-1 ta' Jannar 1975, mietet il-poetessa Għawdxija Mary Meylaq, fl-ghomor ta' kważi 70 sena.

Hi kienet kisbet isem għall-kitba tagħha bil-Malti, minkejja li kienet kitbet ukoll bil-Ingliż. Hi kienet għalliema l-ewwel fl-Iskejjel Primarji u wara fl-Iskola Sekondarja ta' Għawdex. Kitbet hafna poeziji, bħal dawk li nsibu f'*Villa Meylaq* u *L-Album*, kif ukoll ir-rumanz *Nokkla Sewda* u ż-żewġ kotba ta' essays *Nirragunaw* u *Nit-bissmu*. Poeziji tagħha deħru f'diversi rivist fosthom *Lehen il-Malti*.

DIMENSIJONIJIET FL-ISTUDJU LINGWISTIKU

ALBERT BORG

L-istudju ta' l-ilsien inghata bażi xjentifika għall-ħabta tas-seklu dsatax. Studjużi Ewropej sabu li s-Sanskrit, l-ilsien klassiku ta' l-Iskritturi Vediċi (Indjani), kien jixbah ha'na l-Latin u l-Grieg. Din kienet l-epoka tax-xjenzi storici, żmien meta Darwin kien qiegħed jiformula t-teorija tiegħu dwar l-evoluzzjoni ta' l-ispeċi. Il-lingwistika twieldet f'dan l-ambjent intellettuali, u bdiet hi wkoll bħala xjenza storika, interessata fl-evoluzzjoni ta' l-ilsna u fl-orġini possibbli tagħhom. Il-metodu li bdew iħaddmu l-ewwel Komparatisti bħal Bopp u Schleicher komplew jipperfezzjonawh in-Neogrammatiċi, fosthom Brugmann (ara Ivic 1965 u Leroy 1964).

F'din il-fażi l-lingwistika kienet diretta lejn ir-rikostruzzjoni tal-forom ipotetiċi oriġinali li minnhom żviluppaw il-forom fl-ilsna magħrufa. Hekk fl-Akkadiku għandna s-suffis -t li juri l-femminil, eż. **xarru** 're' u **xarratu** 'regina'. Dan is-suffis insibuh ukoll fl-Ugaritiku, fl-Għarbi u fl-Etijopiku. Izda fl-Ebrajk u fis-Sirjak jidher biss fl-istat kostrutt tan-nom. F'dawn iż-żewġ ilsna s-suffis femminil huwa -ā. Skond Brockelmann (1966) dan il-fenomeni nistgħu nifhem bħala żvilupp tal-forma Proto Semitika -at li tinbidel f'**ah**, issir -a u tispicċa bħala -ā.

Dan l-istudju storiku nistgħu napplikawh fuq iżjed minn livell wieħed ta' analiżi: nieħdu l-livell fonologiku. Jekk l-Għarbi Klassiku nqisuh l-orġini ipotetiku tal-Malti, mit-tqabbil tas-sistemi fonologiċi taż-żewġ ilsna jkollna nikkonkludu li s-sistema Maltija tilfet fost iħwejjeg oħra l-grupp ta' konsonanti msejhin "emfatiċi" (ara Aquilina 1961a u Cowan 1966).

Fuq il-livell morfologiku wieħed jistudja l-iżvilupp tal-forom grammatikali (mhux biss il-kliem izda wkoll dawk l-elementi bħall-affissi u l-partiċelli). Hawnhekk nistgħu nsemmu, per eżempju, l-iżvilupp tal-forom verbali Maltin minn sistema qrib dik li nsibu fl-Għarbi Klassiku. Naraw li minħabba t-telf tal-ħamza l-Malti tilef ir-raba forma (b'sens kawżattiv). Mill-banda l-oħra fil-Malti għandna żvilupp ta' forma sekondarja biż-żieda tal-prefiss **nt-** (il-prefiss **n-** tas-seba' forma miżjud mal-prefiss **t-** tal-ħames u s-sitt forma) eż. **intlemaħ**, **intgħamel**, **intresaq**, **intmesaħ** (Sutcliffe, 1936).

Fuq il-livell sintattiku l-lingwistika storika tistudja t-tibdil fis-sintassi, il-mod li bih l-elementi ta' l-ilsien jingħaqdu f'sekwenzi indipendenti li jissejgħu sentenzi (għal definizzjoni rigoruża ara, per eżempju, Bloomfield 1926). Hekk fil-Malti biex infissru r-relazzjoni grammatikali "pussess ta' A minn B" barra mill-istat kostrutt (komuni għall-ilsna Semitiċi) għandna l-innovazzjoni tal-partiċella

“ta’ ” imqiegħda bejn A u B biex turi l-istess relazzjoni.

Fl-aħħarnett nistgħu napplikaw dan l-istudju għal-livell semantiku. Hawnhekk nistudjaw kif kelma tibdel it-tifsir tagħha (ara l-istudji importanti ta’ Aquil’na f’dan il-qasam, speċjalment Aquilina 1961b). Ta’ min wieħed jiftakar li t-tibdil fil-ġens grammatikali ta’ kelma huwa wkoll parti mit-tibdil fit-tifsir ta’ dik il-kelma, eż. **qalb** u **ras** fl-Għarbi Klassiku huma kliem ta’ ġens maskil, waqt li **problema** hija ta’ ġens maskil fit-Taljan imma femminili fil-Malti.

Ferdinand de Saussure kien lingwista Neo-Grammatiku li uza l-metodu storiku fit-tiftix lingwistiku. Imma beda jinduna b’dimensjoni oħra li l-lingwistika kienet ittraskurat (ara de Saussure 1971). Bil-preokkupazzjoni tagħhom fuq l-iżvilupp ta’ ilsna minn ilsna oħra jew minn oriġni ipotetika (id-dimensjoni storika jew dijakronika) il-lingwisti kienu hallew barra dimensjoni oħra xejn inqas importanti — dik sinkronika. Kull ilsien fl-aħħar mill-aħħar huwa sistema awtonoma li jservi għall-komunikazzjoni tal-bnedmin bejniethom. Kif taħdem din is-sistema? Kif jiftiehm u bejniethom nies li qed jużaw l-istess ilsien? Kif jingħaqdu ma’ xulxin l-elementi li jiffurmaw l-ilsien?

L-istudju sinkroniku wko’l nistgħu napplikaw fuq kull livell ta’ analiżi. Fuq il-livell fonoloġiku nistudjaw l-ewwelnett il-karatteristiċi ta’ kull element fis-sistema fonoloġika (il-fonemi) kif ukoll ir-relazzjonijiet ta’ bejniethom. Hekk fil-każ tas-sistema fonoloġika Maltija nistgħu ngħidu li whud mill-fonemi konsonantali jinqasmu f’żewġ gruppi: il-konsonanti m’ehhna **b, d, g, ġ, v, ż** u dawk bla lehen **p, t, k, ċ, f, s**. Imma barra minn hekk dawn iż-żewġ gruppi ta’ konsonanti għandhom relazzjoni preċiża ma’ xulxin. Meta konsonanti m’lehhna jkollha warajha konsonanti bla lehen, l-ewwel konsonanti ssir bla lehen bħat-tieni waħda eż. **dsatax** (id-**d** tieħu pronunzja b’a lehen bħat-**t**); u meta konsonanti bla lehen ikollha warajha konsonanti m’lehhna, l-ewwel konsonanti tieħu l-lehen bħat-tieni waħda eż. **kitba** (it-**t** tieħu pronunzja bħad-**d**). (Ara Aquilina 1959, l-ewwel parti). Jekk nieħdu l-fonema **l** naraw li l-konsonanti fis-sistema fonoloġika ta’-Malti jinqasmu f’żewġ gruppi: dawk li jassimilaw mal-**l** (il-konsonanti xemxin) u dawk li ma jassimilawx (il-konsonanti qamrin).

Fuq il-livell morfoloġiku nistudjaw il-formazzjoni tal-kliem u ta’ elementi oħra grammatikali u kif il-forma tagħhom tinbidel skond il-funzjoni tagħhom fis-sentenza u skond it-tifsir tagħhom, eż. kif nomi maskili jistgħu jsiru femminili, jew kif nomi singulari jsiru p’urali; kif verb fil-perfett isir imperfett; kif verb ta’ l-ewwel forma jieħu s-seba’ forma, eċċ.

Fuq il-livell sintattiku nistudjaw kif l-elementi ta’ l-ilsien jingħaqdu f’sentenzi. Ngħidu aħna l-fatt li nom maskil singular jieħu aġġettiv singular b’forma maskili: raġel **twil** waqt li nom femminil singular jieħu aġġettiv singular b’forma femminili: mara **twila**.

Imma għal nomi fil-plural, m'hemmx distinzjoni ta' ġens grammatikali fl-aġġettiv: **rġiel twal, nisa twal.**

Studju sinkroniku fuq il-livell semantiku ma jqisx iżjed it-tibdil fit-tifsir tal-kliem, imma r-relazzjoni bejn il-kliem kollu f'islen wieħed mal-univers, jiġifieri "t-tifsir" fih innifsu. Hawnekk nistabbilixxu gruppijiet ta' kliem li għandhom x'jaqsmu ma' l-ikel, max-xorb, max-xogħol, mal-ġisem, eċċ., u naraw kif kull grupp ikopri bejn wieħed u ieħor l-elementi kollha fl-univers li għandhom x'jaqsmu ma' kull wieħed minn dawn is-sugġetti, u li huma rilevanti għall-kuntest soċjo-kulturali li tintuza fih dik il-lingwa.

Ta' min jinnota fl-aħħarnett li dawn iż-żewġ dimensjonijiet fl-istudju lingwistiku jippermettu diversifikazzjoni notevoli ta' paraguni. Fid-dimensjoni dijakronika, nistgħu nqabblu żewġ fażijiet (jew iżjed) ta' islen, eż. il-Latin Klassiku ma' Latin baxx mat-Taljan; jew fażijiet differenti ta' l-Għarbi Letterarju kif insibuh fil-Koran, f'kitbiet medjevali u f'dawk moderni. Wieħed jista' jqabbel ukoll żewġ ilsna li kellhom relazzjoni storika, eż. ix-xebħ bejn l-Isqalli Antik u l-Malti. U fl-aħħarnett żewġ ilsna minn epoki differenti, imma li qatt ma kellhom x'jaqsmu ma' xulxin, jistgħu wkoll jitqabblu bejniethom biex tohrog iżjed ċara l-istruttura tagħhom, eż. il-Latin Klassiku ma' l-Għarbi Klassiku li t-tnejn għandhom id-deklinazzjonijiet imma ta' l-ewwel għandu sistema ta' sitt każijiet waqt li ta' l-aħħar għandu sistema ta' tlieta.

Fid-dimensjoni sinkronika nistgħu nqabblu grupp ta' ilsna bejniethom li kollha żviluppaw mill-istess għerq, eż. l-ilsna Rumani jew id-djaletti Għarab. Wieħed jista' jqabbel żewġ ilsna li ma jiġux minn xulxin imma li b'dan kollu ġew f'kuntatt ma' xulxin, eż. il-Malti u l-Ingliz f'Malta. Bħal fid-dimensjoni storika, żewġ ilsna din id-darba kontemporanji li m'għandhom x'jaqsmu xejn ma' xulxin jistgħu jitqabblu bejniethom biex wieħed jiġhem aħjar l-istruttura tagħhom, eż. l-Ingliz u l-Ċiniż li t-tnejn huma tat-tip imsejjah "isolating" fejn l-elementi tal-lingwa jitqieghdu waħda wara l-oħra mingħajr ma jtilfu l-identità tagħhom (mhux bħalma jiġri f'tip ieħor ta' ilsna, bħalma hu l-Latin, imsejjah "inflecting").

Ta min wieħed jiftakar li din il-varjetà ma tfissirx bilfors li tip ta' studju huwa iżjed importanti minn ieħor. L-importanti hu li f'kull tip jiġihaddem il-metodu xjentifiku b'mod rigoruż kemm jista' jkun. Il-valur ta' kull studju għandu jitqies fid-dawl ta' l-għanijiet li jimmotivaw ir-riċerka xjentifika.

Riferenzi

- Aquilina, J. 1959. *The Structure of Maltese. A Study in Mixed Grammar and Vocabulary* Malta: The Royal University of Malta.
— 1961a. Some Historical Phonetic Changes of Maltese *Papers in Maltese*

- Linguistics* Malta: The Royal University of Malta.
 — 1961b. A Brief Survey of Maltese Semantics *Papers in Maltese Linguistics* Malta: The Royal University of Malta.
- Bloomfield, L. 1926. A Set of Postulates for the Science of Language *Language* 2(1926) 153-64.
- Brockelmann, C. 1966. *Grundriss der Vergleichenden Grammatik der Semitischen Sprachen*, Band I. Berlin 1908. It-tieni edizzjoni: Hildesheim: Georg Olms Verlagsbuchhandlung, 1966.
- Cowan, W. 1966. Loss of Emphasis in Maltese *J. of Maltese Studies* 3(1966) 27-32.
- Ivic, M. 1965. *Trends in Linguistics* The Hague: Mouton.
- Leroy, M. 1964. *Les Grands Courants de la Linguistique Moderne* Bruxelles: Presses Universitaires de France.
- de Saussure, F. 1971. *Cours de Linguistique Generale* Paris: Payot.
- Sutcliffe, E.F. 1936. *A Grammar of the Maltese Language* Malta: Progress Press.
-

ĠIEH LILL-MONSINJUR P.P. SAYDON

Il-Professur Pietru Pawl Saydon tfakkar fiż-Żurrieq għall-hidma tiegħu fil-qasam Bibliku u x-xogħol tiegħu għall-Malti, kemm bil-kitbiet tiegħu f'rivisti barranin, u kemm b'kitbiet u attivitajiet oħra hawn Malta.

Fid-19 ta' Marzu 1976, il-Professur Mons. K. Sant qaddes quddiesa għal ruħu fiċ-ċimiterju taż-Żurrieq fl-10.00 a.m. Wara sar it-tberik tal-qabar tiegħu, tqiegħdu l-kuruni mill-Għaqdiet taż-Żurrieq, u nqraw ukoll xi siltiet mill-kitbiet ta' P.P. Saydon.

Fil-21 ta' Marzu 1976, imbagħad, twaħħlet lapida mad-dar tiegħu fiż-Żurrieq. F'din l-okkażjoni, sar diskors minn Dun Mikiel D'Amato taż-Żurrieq, kif ukoll diskors iehor mill-Onor. Anton Buttigieg. L-Iscouts taż-Żurrieq taw sehem ukoll f'din iċ-ċerimonja u daqqew l-Aħħar Tislina lill-istudjuż Malti. Fl-istess okkażjoni ħadu sehem l-Arcipriet u l-Kleru taż-Żurrieq, kif ukoll ħafna nies prominenti. L-organizzazzjoni saret minn Kumitat imwaqqaf b'dan il-għan ta' ġieh.

AGAMEMNON

I

Agememnon kien sultan
twil, irqiq u qatt dahkan:

Go Mičene bena d-dar,
ğebel kbir, ġhamla ta' swar,

Fuq ras ġholja mħarsa sew
minn xi ħbit bla qalb tassew.

Taht id-dell ta' ġholja kbira
biex uliedu qatt ilsira

ma jkunu tul iż-żmien!

Minn hemm fuq il-ħarsa timraħ
u bil-ħdura u l-ilma tifrāħ.

II

Bena d-dar u bena l-qabar
b'sengħa kbira u bis-sabar

l'ħtarx jegħleb tal-Farawni!

Ġebła ġebła, dawra mejt,
fuq art čatta, qisha bejt;

U kull saff jičkien, jiqsar,
tiela', tiela', tiela', 'l fuq
sakemm b'ğebła kien magħluq.

U FUQ barra — mistoħbija
difen kollox fil-ħamrija!

Ġhad l' ġhaddew tlett elef sena,
ğħadu qisu kif inbena!

III

Trid tarah lil Agememnon
b'ħarsa mqita jğri u jdur
x'ħin ħabbrulu li Pariği

kien harrabha miegħu żgur

lil mart huh: dak Menelaus
li x'hin gieb 'l Elen minn Sparta
kullhadd xorob miegħu ferħ.

Għageb kbir fil-Greċja kollha;
giet malajr minn Sparta l-bolla:
"Biex nehilsu minn dan l-għajb,
kullhadd girja wahda għal Trojja!"

Agamemnon bħall-oħrajn
mar ma' niesu —
quddiem nett fil-ġlied, fil-kliem, fil-ħażen.

Malli Trojja saret tliet,
reġa' lura biex jehfief
minn ħsieb daru
li kien ħalla f'idejn martu —

Klitemnestra —
kienet għamlet bħal minestra
minn kull ma kien holom hu.

Sabet wieħed iżgħar, isbaħ,
u bidlitu
għad li mohħu bħal duħħan
ħdejn dak ta' Agamemnon.

IV

Malli qorob lejn Miċene
in-nies kollha ħarġet tigri,
iċċapċap ,tifraħ bis-sultan
li kien reġa' bħal dahkan
giewwa daru.

'Mma fil-folla kien hemm hi —
dik Kassandra —
l'għad li tħabbar kien iseħħ
kellha s-saħta li l-bnedmin qatt m'emmnuha.

Malli ratu għajtet għajta —
"F'darek hemm il-MEWT qed tistenniek!"
Agamemnon baqa' għaddej,
qisu ma kien sema' xej'.

Malli wasal, Klitemnestra
għaltaparsi ferħet bih:
biex jiffewwaħ u jistrieh,
għal ġol-ilma tatu r-rih.

Malli kien waħdu f'kamartu,
ħareġ jġri minn purtiera
il-ħabib b'xabla kbira;
minn ġo qalbu għadda s-sejġ,
u hallieh hemmhekk fil-mewt,
fil-mistrieh.

Kif in-nies intebħet x'gara
Klitemnestra saret tlief,
u difnuha ġewwa l-miżbla;
'mma ta' wiċċU HADU L-MASKRA
platt tad-deheb —
u difnueh għal dejjem miegħu!

Jisraq l-għajn f'Atene sbejħa
fil-Mużew,
tara l-wiċċ ta' Agamemnon,
deheb u dija,
fin-nofs sew!

WALLACE Ph. GULIA

A. C. AQUILINA & CO.

triq ir-Repubblika, Valletta

għal għażla wiesgħa ta' Kotba Maltin



The Airline with the happy face

The friendly way to fly is by Air Malta. To London, Manchester, Birmingham, Rome, Amsterdam, Brussels, Paris, Frankfurt and Tripoli.

Air Malta's flight crew are an experienced international group.

Pilots come from Germany, Scandinavia and Pakistan. Cabin crews are exclusively Maltese. Some of whom have already had many years flying experience, and all of whom are ready to give you a traditionally warm Maltese welcome as soon as you step aboard.

AIR MALTA 
Going out to make friends

Kronaka ta' l-Għaqda mill-aħħar ħarġa ta' l-Organu 'l hawn

- 21 ta' Novembru, 1973 Laqgħa Generali Annwali.
- 2 ta' Frar, 1974 "Lejla Letterarja" fit-Teatru ta' l-Università, il-Belt.
- 18/19 ta' Mejju, 1974 Flimkien ma' l-Għaqda Kittieba żgħażaġh it-tella' d-dramm "Arbli fuq il-Bjut", ta' Gużè Aquilina.
- 19 ta' Novembru, 1974 L-Għaqda ħarġet rizzoluzzjoni tagħha dwar il-pożizzjoni tal-Malti fil-Kostituzzjoni.
- 27 ta' Novembru, 1974 Laqgħa Generali Annwali.
- 2 ta' Frar, 1975 'Disco Party' għall-membri u ħbieb fil-'Common Room' ta' l-Università.
- 28 ta' Frar, "Lejla Letterarja" fit-Teatru ta' l-Università, il-Belt.

- 11 ta' Marzu, 1975 Godwin Xerri (Segretarju) irrappreżenta l-Għaqda fl-ewwel laqgħa tas-"Society Consultative Council".
- 11 ta' Novembru, 1975 Laqgħa Generali Annwali.
- 18 ta' Jannar, 1976 'Disco Dance' għall-Membri u ħbieb.
- 31 ta' Jannar, 1976 "Analizi tal-Jien" — Lejla Letterarja fit-Teatru ta' l-Università, il-Belt.

